

آتشدان گایت



عمران سیریز نمبر 32

آتشدان کا بت

(پہلا حصہ)

پیشرس

عمران سیریز کا ناول ”آتش دان کا بت“ ملاحظہ فرمائیے۔ اس کی کہانی آپ کو شروع ہی سے عجیب لگے گی! عمران اور صفدر کا بہروپ۔ ایک ایسے مکان میں ان کا داخلہ جس کا ایک کمرہ انہیں پہلی نظر میں کوئی بہت بڑا ریفریجریٹر معلوم ہوا تھا۔ پھر عمران سے ایسی حرکتیں سرزد ہوئیں کہ صفدر اس کی ذہنی حالت پر شک کرنے لگا۔ کیا یہ انوکھی بات نہیں تھی کہ اس نے ایک لڑکی کو مینڈک تحفہ پیش کیا تھا۔

صفدر کو عمران کے متعلق ایسی باتیں معلوم ہوتی ہیں کہ حیرت کی زیادتی کی وجہ سے اس کی سانسیں سینے میں رکنے لگتی ہیں۔ بہترے پڑھنے والوں کی خواہش تھی کہ چالیس ایک باون کے نیگرو جوزف کو آئندہ کہانیوں میں بھی لایا جائے۔ ان کی یہ خواہش بھی پوری کی جا رہی ہے۔ دیکھئے کہ یہ جوزف کتنا عجیب و غریب آدمی تھا! زندگی اور موت اس کے لئے کھیل تھیں۔ لیکن وہ بد دعاؤں سے کتنا ڈرتا تھا آپ اس کی اس حرکت پر مسکرائے بغیر نہیں رہ سکیں گے۔ اس وقت بھی اسے دیکھئے گا جب ایک حسین رقاصہ اُسے چھیڑ

رہی تھی اور وہ کسی بے بس بچے کی طرح کبھی عمران کی طرف دیکھنے لگتا اور کبھی رقاہ کی طرف۔ وہ اُسے پلانا چاہتی تھی لیکن جوزف کو آج تک کسی نے نشے میں نہیں دیکھا تھا۔ ویسے تو وہ سدا کا بلا نوش تھا! لیکن نشے کی حالت میں کسی کے سامنے آنا یا روبرو بات کرنا اس کے بس کی بات نہیں تھی۔

یاد رکھئے کہ یہ ایک مکمل اور نامکمل کہانی ہے! مکمل اس لئے ہے کہ عمران کو جس مجرم کی تلاش تھی وہ اس کے ہاتھ آگیا ہے۔ اور نامکمل اس لئے کہی جاسکتی ہے کہ ابھی میراجی اس سے نہیں بھرا..... اس لئے عمران سیریز کا آئندہ ناول جڑوں کی تلاش ضرور ملاحظہ فرمائیے گا۔

میں نے اب تہیہ کر لیا ہے کہ صفحات کی کمی کے باعث کسی بھی کہانی کو محدود کرنے کی کوشش نہیں کروں گا! کیونکہ یہی چیز اکثر آپ کی شکایت کا موجب بن جاتی ہے۔

ہاں تو عرض یہ کر رہا تھا ”آتشدان کا بت“ کے بعد ”جڑوں کی تلاش“ ضرور پڑھئے۔

ابنِ صفی



”یار عمران صاحب....! یہ کیا مصیبت ہے۔!“ صفدر بڑا سامنے بنا کر بڑبڑایا۔
 ”مصیبت نہیں ٹریننگ....! میں تمہیں بتاؤں گا کہ اونچی سے اونچی دیوار پر کیسے چڑ
 ہیں۔!“ عمران نے لا پرواہی سے جواب دیا۔
 ”تو یہی عمارت کیوں....؟“

”فی الحال اسی سے کام چلاؤ....!“ عمران نے مربیانہ انداز میں کہا۔ ”اگلے سال اسی ق
 ٹریننگ کے لئے اپنی ذاتی عمارت بنالوں گا۔!“
 ”میں کہتا ہوں.... اگر پکڑے گئے تو....!“
 ”مار پڑے گی....! قدرتی بات ہے....!“ عمران کا جواب تھا۔
 ”مانا کہ ہم میک اپ میں ہیں۔ مگر پکڑے جانے کی صورت میں میک اپ شاید ہی برقرار
 سکے گا۔!“

”آہا.... کیا بات ہوگی....! کیسا مزہ آئے گا۔!“ عمران خوش ہو کر بولا۔ ”اخبارات میں ہمارا
 تصویریں شائع ہوں گی اور ان کے نیچے لکھا ہوگا.... مار کھانے سے پہلے اور مار کھانے کے بعد۔“
 ”خدا سمجھے....!“ صفدر دانت پیس کر رہ گیا۔

یہ گفتگو دلکش لاج کے عقبی پارک کی گنجان جھاڑیوں میں ہو رہی تھی۔ عمران اور صفدر میک
 اپ میں تھے۔ صفدر کے چہرے پر گھنی سیاہ اور ڈھلکی ہوئی مونچھیں تھیں جن کے بال خم کھا
 نچلے ہونٹ تک چلے آئے تھے۔ عمران کا اپنا میک اپ البتہ بڑا واہیات تھا۔ کپڑے چیتھڑوں کا
 شکل میں جھول رہے تھے اور صورت سالنوردہ لوہاروں کی سی تھی۔ سفید ڈاڑھی اور مونچھیں۔

ترتیب اور مرمت کو ترسی ہوئی معلوم ہوتی تھیں۔

اندھیرا پھیلنے ہی وہ یہاں آچھپے تھے اور اب تو اس وقت گیارہ بجنے والے تھے۔ صفدر سے اس نے صرف اتنا ہی بتایا تھا کہ اُسے پائپ کے سہارے دیواروں پر چڑھنے کی ٹریننگ دینا چاہتا ہے۔ صفدر جانتا تھا کہ دلکشالاج میں ایک معزز گھرانہ آباد ہے اور یہاں کی خوبصورت لڑکیاں تو شہر میں مشہور تھیں۔ اونچی سوسائٹیز میں ”دلکشالیاں“ کہلاتی تھیں۔ صرف انہی تینوں پر بس نہیں تھی۔ پورا خاندان ہی اپنے حسن کے لئے مشہور تھا۔ عورت مرد سبھی حسین تھے۔ صفدر سوچ بھی نہیں سکتا تھا کہ اس ایڈونچر کا تعلق کسی محکمہ جاتی کام سے ہوگا۔ بھلا اس عمارت میں کسی محکمہ جاتی کام کی گنجائش کہاں۔

”یہاں کتے تو نہیں ہیں....!“ صفدر نے کچھ دیر بعد مردہ سی آواز میں پوچھا۔

”کتے کہاں نہیں ہوتے۔ بس انہیں پہچاننا سیکھو....!“

”ارے میں بھونکنے والے کتوں کی بات کر رہا تھا۔!“

”میں کانٹے والے اور بھنبھونڈنے والے کتوں کی بھی بات کر رہا تھا۔!“ عمران نے جواب دیا۔

”میں جارہا ہوں۔!“

”نتیجے کے تم خود ذمہ دار ہو گے۔ یہ ایکس ٹو کی غلطی ہو سکتی ہے کہ اس نے تمہیں براہ

راست نہیں بتایا۔!“

”کیا کہا تھا....؟“

”یہی کہ صفدر کو ساتھ لے جاؤ اور اسے بتاؤ کہ عمارتوں کے پائپوں کے سہارے اوپر کیسے

چڑھتے ہیں۔!“

”تو یہی عمارت کیوں....؟“

”مجھے یہی پسند ہے۔!“

”یہاں میرے کچھ شناسا بھی ہیں۔!“

”اسی لئے ہم میک اپ میں آئے ہیں۔!“

”گویا آپ کو یہ بھی معلوم تھا کہ اس عمارت میں میرے جان پہچان والے بھی ہیں۔!“

”بھئی ایکس ٹو سب کچھ جانتا ہے۔!“

”تب پھر یہ کوئی سرکاری ہی کام ہوگا۔ مگر اس عمارت کا سرکاری کام سے کیا تعلق....!“
 ”ابھی کچھ دیر بعد معلوم ہو جائے گا۔ ٹھہرو.... اودہ کو نے والی پگلی کھڑکی میں سبز روشنی نظر
 آرہی ہے۔ آؤ چلیں۔!“

عمران جھاڑیوں سے نکل آیا.... صفدر سوچ رہا تھا کہ اگر یہ کام سرکاری ہی نوعیت کا ہے
 یقیناً ایکس ٹو سے غلطی ہوئی ہوگی۔ اس عمارت میں رہنے والے تو بے حد شریف تھے۔ لیکن صفدر
 نے یہ بات غلط کہی تھی کہ ان میں سے کوئی اس کی جان پہچان والا بھی تھا۔

وہ دونوں دیوار کے قریب آئے۔ صفدر نے محسوس کیا کہ عمران بہت زیادہ محتاط نہیں ہے۔
 اسے ایک پگلی کھڑکی میں سبز روشنی نظر آرہی تھی اور یہ بھی کھلی ہوئی حقیقت تھی کہ عمران اس
 روشنی کا حوالہ دے کر جھاڑیوں سے نکلا تھا۔ عمران اپنے جوتے اتار رہا تھا۔ صفدر نے بھی کینوار
 کے ربڑ سولڈ جوتے اتار کر جیبوں میں ٹھونسے۔ پھر اس نے عمران کو دیوار پر چڑھتے دیکھا۔

عمران کسی ہلکے پھلکے بندر کی طرح تیزی سے اوپر چڑھتا چلا جا رہا تھا۔ صفدر بھی یہ کام انجام
 دے سکتا تھا۔ مگر اتنی پھرتی سے نہیں۔ اس نے ابھی چوتھائی دیوار بھی نہیں طے کی تھی کہ عمران
 کو اوپر پہنچ کر کارنس پر کھڑے ہوتے دیکھا۔ کارنس سے پانچ یا چھ فٹ کی بلندی پر کھڑکیاں تھیں۔
 لیکن سب ہی بند نظر آرہی تھیں۔ عمران نے دونوں ہاتھ اٹھا کر ایک کھڑکی کی چوکھٹ پکڑ لی تھی
 صفدر بھی کارنس پر پہنچ گیا یہ کارنس تقریباً ایک فٹ چوڑی تھی۔ صفدر سوچنے لگا کہ یہ کھڑکیاں
 اس کارنس کی وجہ سے کتنی مخدوش ہو گئی ہیں جب کہ ان میں سلاخیں بھی نہیں لگائی گئیں۔

وہ بھی عمران کے قریب ہی کھسک گیا اور اسے کھڑکی کھلی ہوئی نظر آئی لیکن اندر اندھیرا تھا۔
 عمران دونوں ہاتھوں پر زور دے کر اوپر اٹھا اور اس کے پیر چوکھٹ پر پہنچ گئے۔ اب وہ کھڑکی کے
 دوسری جانب تھا۔ اس نے باہر سر نکال کر آہستہ سے کہا۔ ”آ جاؤ۔!“

پھر صفدر بھی اندر پہنچ گیا۔ عمران نے کھڑکی بند کر دی اور صفدر اندھیرے میں آنکھیں
 پھاڑنے لگا۔ اسے بڑی گھٹن محسوس ہو رہی تھی۔

عمران نے جیب سے نارچ نکال کر روشن کی اور صفدر کی آنکھیں حیرت سے پھیل گئیں۔ انر
 نے خود کو ایک بہت بڑے ریفریجریٹر میں پایا جس میں ایک صوفہ سیٹ بھی پڑا ہوا تھا۔ فرش پر
 قالین بھی تھا ایک جانب آتش دان بھی تھا اور مینزل پیس پر سیاہ رنگ کا ایک بت بھی رکھا ہوا تھا۔

عمران سوچ بورڈ کی طرف بڑھا اور دوسرے ہی لمحے میں نہ صرف کمرہ روشن ہو گیا بلکہ جس کھڑکی سے وہ اندر داخل ہوئے تھے اس پر سفید رنگ کی چادر سی مسلط ہو گئی اور کمرہ بالکل ہی ریفریجریٹر بن کر رہ گیا۔ البتہ روشنی ہوتے ہی گھٹن دور ہو گئی تھی اور ایسا ہی معلوم ہونے لگا تھا جیسے وہ کوئی ایئر کنڈیشنڈ کمرہ ہو۔

عمران نے ہونٹوں پر انگلی رکھ کر اسے بیٹھنے کا اشارہ کیا۔ صفر بیٹھ گیا۔ لیکن وہ بہت مضطرب تھا۔ اس کے فرشتے بھی نہیں سوچ سکتے تھے کہ اس عمارت میں کوئی اس قسم کا کمرہ بھی ہو گا۔ وہ اچھی طرح جانتا تھا کہ اس کمرے کو ساؤنڈ پروف اور ایئر کنڈیشنڈ بنایا گیا ہے۔ کیونکہ ایسا ہی ایک کمرہ خود اس کے ہیڈ کوارٹر ڈانس منزل میں موجود تھا۔

اُسے عمران کے ہونٹوں پر مسکراہٹ نظر آئی۔ وہ بڑے اطمینان سے بیٹھنا نکلے ہلا رہا تھا۔ دس منٹ گزر گئے۔ وہ اسی طرح خاموش بیٹھے رہے۔ صفر بار بار عمران کی طرف دیکھنے لگتا تھا اور عمران کا یہ عالم تھا جیسے اپنے گھر بیٹھا تھکن دور کر رہا ہو۔

دفتر کھڑکی کی مخالف سمت والا دروازہ کھلا اور صفر کی آنکھوں میں بجلی سی کوند گئی۔ عمران کے ساتھ ہی وہ بھی اٹھ گیا تھا۔ بالکل مشینی طور پر.... ورنہ اس میں اس کے ارادے کو دخل نہیں تھا۔ اب وہ پلکیں جھپکائے بغیر اس لڑکی کو دیکھ رہا تھا جو دروازے سے اندر داخل ہوئی تھی۔ اس کے جسم پر سرخ رنگ کا شب خوابی کا لبادہ تھا۔ پتہ نہیں اُس کے رخسار چمچ انگارے تھے یا ان پر لبادے کا شوخ رنگ جھلکیاں مار رہا تھا۔ آنکھیں نیم غنودہ سی تھیں اور سیاہ بال بے ترتیبی سے شانوں پر پڑے ہوئے تھے۔ جسم اتنا متناسب تھا کہ اس پر کسی قدیم یونانی مجسمے کا دھوکا ہو سکتا تھا۔

دروازہ بند کر کے وہ آگے بڑھ آئی۔

مگر صفر عمران کے رویے پر متحیر رہ گیا اس نے اپنی جیب سے ایک پیکٹ نکالا تھا اور اُسے کھول کر فرش پر الٹ دیا تھا پھر لڑکی کی چیخ سے کمرہ گونج اٹھا تھا۔ کیونکہ اس پیکٹ سے پھولوں کے ہار نہیں ملے تھے بلکہ وہ بڑا سا مینڈک تھا جو پورے کمرے میں اچھلتا پھر رہا تھا اور لڑکی بدستور چیخے جا رہی تھی۔

پھر یکایک عمران اس ناہنجار مینڈک کو پکڑنے کی کوشش کرنے لگا۔

لڑکی خاموش ہو گئی۔ صفدر سمجھا تھا کہ وہ اپنے دونوں سینڈل اتار کر عمران پر پل پڑے گی مگر ایسا نہیں ہوا۔ اس کے برخلاف وہ بے حد پرسکون نظر آرہی تھی۔

عمران نے مینڈک کو پکڑ کر پھر پیکٹ میں بند کر لیا۔

”کیا خبر ہے....؟“ لڑکی نے پوچھا۔

”لال ٹائی والا کل اڑے گا۔!“ عمران نے پھنسی پھنسی سی آواز میں چیخنے کی کوشش کر ہوئے کہا اور پھر بے تحاشہ کھانسنے لگا۔

”کیا....!“

لڑکی دابنے کان پر ہاتھ لگا کر اس طرح جھکی جیسے عمران کا ایک لفظ بھی اس نے نہ سنا ہو۔!

”بڑی مصیبت ہے....!“

عمران کھانٹے کھانٹے کراہ کر چیخا۔ ”مجھے زکام ہو گیا ہے۔ گلا پڑ گیا ہے۔ میں چیخ نہیں سکتا۔!“

”اچھا.... چلو.... سن لیا۔ مگر پہلے تم نے شاید کچھ اور کہا تھا۔“ لڑکی نے کہا اور ٹہلتی ہو

آتش دان کے قریب چلی گئی۔

”لال.... ٹائی....!“

”نہیں سنائی دے رہا.... قریب آ جاؤ....!“ لڑکی نے ہاتھ اٹھا کر کہا۔ عمران اس کے قریب پہنچ گیا اور اس کے کان کے پاس منہ لے جا کر چیخا۔

”لال ٹائی والا کل اڑے گا۔!“

”ارے تو کان میں اتنے زور سے چیخنے کی کیا ضرورت ہے۔!“ لڑکی جھلا کر بولی۔

”معافی چاہتا ہوں.... زکام دماغ خراب کر دیتا ہے۔!“

”کون دماغ خراب کر دیتا ہے....؟“

”زکام....!“

”کان نہ کھاؤ.... زکام زکام.... اور کیا کہنا ہے۔!“

”گیارہواں آدمی نہیں ملا....!“

عمران پھر اس کے کان میں چیخا.... اور یک بیک پیچھے ہٹ کر دوبارہ کھانسنے لگا۔ اس بار

کھانسی کسی طرح رکنے کا نام ہی نہیں لیتی تھی۔

”ہب کھانس چکو گے۔!“ لڑکی نے غصیلے لہجے میں کہا۔ وہ صفدر کی طرف ایک بار بھی متوجہ نہیں ہوئی تھی۔

عمران نے صفدر کی طرف اشارہ کیا اور صفدر سے بولا۔ ”بتاؤ کہ گیارہواں آدمی نہیں ملا۔!“
صفدر بھی چنگھاڑنا نہیں چاہتا تھا اس لئے وہ لڑکی کے قریب پہنچ گیا۔

”گیارہواں آدمی نہیں ملا....!“ اس نے جھک کر اس کے کان میں کہا۔

”ہیا پھس پھس کر رہے ہو زور سے بولو۔!“ لڑکی غصیلے لہجے میں بولی۔ صفدر نے بلند آواز میں یہی جملہ دہرایا۔ لڑکی تھوڑی دیر تک خاموش کھڑی رہی پھر عمران کی طرف بڑھی جو اب صرف ہانپ رہا تھا۔

”چوہا....!“ وہ انگلی اٹھا کر بولی اور دروازے کی طرف مڑ گئی۔ دروازہ کھلا اور پھر بند ہو گیا۔

اب وہ دونوں کمرے میں تنہا رہ گئے تھے۔

عمران نے صفدر کو واپس چلنے کا اشارہ کیا اور سوئچ بورڈ کے قریب چلا گیا۔ شاید اس نے کوئی سوئچ آن کیا تھا کیونکہ دوسرے ہی لمحے میں وہ کھڑکی پھر ظاہر ہو گئی تھی جس سے گذر کر وہ اس کمرے میں آئے تھے۔



دوسرے دن صفدر آفس میں بیٹھا بور ہو رہا تھا۔ یہ آفس بھی عجیب تھا۔ ابھی حال ہی میں ایکس ٹو نے ایک آفس قائم کرنے کی اسکیم بنائی تھی اور اسے عملی جامہ بھی پہنا دیا تھا۔ اس آفس کا منیجر خاور تھا۔ جولیا ٹافنر واٹر اسٹینو ٹائپسٹ تھی۔ صفدر، چوہان، تنویر، نعمانی اور صدیقی کلیریکل اسٹاف میں تھے۔ چہرے اسی اور دوسرے دنے کام کرنے والے ادھر ادھر سے رکھے گئے تھے۔ فرم کا نام تھا۔ ”ڈھمپ اینڈ کو“ اور بزنس تھا ”فارورڈنگ اینڈ کلیرنگ“ یعنی یہ فرم غیر ممالک کو برآمد کیا جانے والا مال بک کرتی تھی اور باہر سے درآمد کیا ہوا مال کسٹم سے چھڑاتی تھی۔ چونکہ اس فرم کا تعلق ایکس ٹو سے تھا اس لئے یہ ظاہری کاروبار بھی دھڑلے سے چلنے لگا۔ بڑے درآمد و برآمد کنندگان زیادہ تر اسی فرم سے رجوع کرنے لگے تھے۔ یہ فرم اس لئے عالم وجود میں آئی تھی کہ سیکرٹ سروس والوں کی یہ ٹیم بھی عام آدمیوں میں ضم ہو جائے جو اس شہر میں کام کر رہی تھی اور پھر ٹیم کو ایک ہی جگہ رکھنا بھی مقصود تھا۔ اس کی یہی صورت ہو سکتی تھی کہ ایک کاروباری

آفس قائم کر دیا جاتا۔ اس کاروبار کا مالک عمران تھا۔ اسی لئے فرم کا نام ”ڈھمپ اینڈ کو“ رکھا تھا۔ مگر عمران یہاں شاذ و نادر ہی نظر آتا۔ اور یہ چیز اس وقت صفدر کو کھل رہی تھی۔ پچھلے وہ دکلشالاج سے چلے آئے تھے۔ لیکن عمران نے اُسے وہاں پیش آنے والے واقعات کے کچھ بھی نہیں بتایا تھا اور وہ بہری لڑکی تو بُری طرح صفدر کے ذہن پر چھا گئی تھی۔ دوسری طرف اسے دکلشالاج میں ایسی لڑکی کے وجود پر حیرت بھی تھی جو اس سے پہلے کبھی اس کی نظروں سے گزری ہو۔ وہ ان تین ”دکلش بیوٹیز“ میں سے ہرگز نہیں تھی جنہیں وہ بار بار مختلف تفریح گاہوں میں دیکھ چکا تھا۔ یہ بہری لڑکی تو ان سے بھی زیادہ حسین تھی۔ مگر عمران کا مینڈک لڑکی کی باتیں اور پھر اس طرح خاموش ہو جانا جیسے کوئی بات ہی نہ رہی ہو اور چلتے چلتے ”جوہا“ کہہ جانا۔ باتیں تھیں جن پر وہ رات ہی سے مغز مار رہا تھا۔ لیکن ابھی تک کوئی مناسب جواب سمجھ میں نہ آیا تھا۔ پھر وہ گفتگو جو ان دونوں کے درمیان ہوئی تھی۔

”کیا سوچ رہے ہو....!“ اس نے جولیانہ کی آواز سنی اور بے اختیار چونک پڑا۔

”کچھ بھی نہیں....!“

وہ زبردستی مسکرایا۔

”کوئی کام نہیں ہے.... کیا....؟“

”نہیں.... کام تو بہت ہے مگر....!“

”خدا غارت کرے اس عمران کو....!“ جولیانہ نے دردناک لہجے میں کہا۔

”میری تو انگلیاں ٹوٹی جا رہی ہیں مائپ کرتے کرتے!“

”تو عمران کو کیوں کوس رہی ہو....!“

”یہ اُسی کی جدت ہے۔ جب سے ایکس ٹونے اُسے الجھایا ہے۔ آئے دن طرح طرح

حرکتیں ہوتی رہتی ہیں۔!“

”میرا خیال ہے کہ ایکس ٹو اس حد تک عمران کو اپنے معاملات میں دخیل نہیں ہونے دے

گا۔!“ صفدر نے کہا۔

”لیکن میرا دعویٰ ہے کہ عمران اس کے اعصاب پر بھی سوار ہو چکا ہے۔!“

”ناممکن.... عمران جیسے طفل مکتب ایکس ٹو کے تلوے چاٹتے ہیں۔!“

”تم عمران کو کیا سمجھتے ہو.....!“ جولیا جھلا گئی۔

”وہ فر.....!“

”اسی لئے تم سب اس کی انگلیوں پر ناپتے رہتے ہو!“

صفدر جواب میں کچھ کہنا ہی چاہتا تھا کہ جولیا اپنی میز کی طرف مڑ گئی۔ کیونکہ اس کے مخصوص فون کی گھنٹی بجی تھی۔ جس پر عموماً ایکس ٹو ہی کے پیغامات آیا کرتے تھے۔

صفدر ایک رجسٹر کھول کر اس کی ورق گردانی کرنے لگا۔

تھوڑی دیر بعد جولیا پھر اس کی طرف پلٹ آئی۔

”تمہارے لئے ایکس ٹو کا پیغام آیا ہے۔!“ وہ دیوار سے لگے ہوئے کلاک کی طرف دیکھتے

ہوئے بولی۔ ”تین بج رہے ہیں۔ تمہیں ٹھیک ساڑھے تین بجے ایئر پورٹ پہنچنا ہے۔ وہاں سے

ایک آدمی جو سفید شارک اسکن کے سوٹ اور سرخ ٹائی میں ہوگا چار بجے والے جہاز سے سوئٹزر

لینڈ کے لئے روانہ ہوگا۔ تمہیں اسے الوداع کہنے والوں پر نظر رکھنی ہے۔ اُن کا تعاقب کرنا ہے

اور یہ معلوم کرنا ہے کہ وہ کہاں رہتے ہیں.....؟“

”اگر وہ کئی ہوئے اور ان کی راہیں مختلف ہوئیں تو۔!“

”ان میں سے کسی ایک کا تعاقب کرنا ہوگا۔!“

”ابھی تو کافی دیر ہے میں دس منٹ میں ایئر پورٹ پہنچ جاؤں گا۔!“ صفدر نے کچھ سوچتے

ہوئے پوچھا۔ ”ہاں تم نے اس کی پہچان کیا بتائی تھی۔!“

”سفید شارک اسکن کا سوٹ اور سرخ ٹائی۔!“

صفدر کو یاد آیا۔ عمران نے پچھلی رات اس بہری لڑکی سے کسی ایسے لال ٹائی والے کا تذکرہ کیا

تھا جو آج اڑنے والا تھا۔ یہ کیا چکر تھا آخر.....؟ اور پھر کسی گیارہویں آدمی کے متعلق کہا تھا کہ وہ

نہیں مل سکا۔

صفدر تھوڑی دیر سوچتا رہا پھر اکتا کر اٹھ گیا۔



سیاہ فام اور دیو پیکر نیگرو..... جوزف..... عمران کے قریب کھڑا انگریزی میں کہہ رہا تھا۔ ”یہ

کام میرے بس سے باہر ہے۔ باس میں کسی تھکے ہوئے گدھے کی طرح ہانپنے لگتا ہوں۔“
یہ وہی جانور تھا جسے پالنے کے لئے عمران نے ایزی چوٹی کا زور لگایا تھا۔ ڈاکٹر طارق والا مقدمہ
ابھی تک چل رہا تھا۔ جب بھی مقدمے کی تاریخ ہوتی عمران خود ہی اُسے ساتھ لے جاتا اور
جوزف بھی عمران ہی کے ساتھ رہنا چاہتا تھا۔

اُسے سنبھالنا بھی ہر ایک کے بس کی بات نہیں تھی۔ وہ کسی روایتی مسخر کردہ جن کی طرح
وقت احکامات طلب کرتا رہتا تھا۔ ”کام بتاؤ باس۔ کام بتاؤ باس۔ میں ہاتھ پر ہاتھ رکھ کر نہیں
سکتا۔“ آخر اُسے ایک تدبیر سوجھ بوجھ ہی گئی اور اس نے اُسے ڈنڈ پیلنا اور بیٹھکیں لگانا سکھادیا۔
اس کے بعد جب بھی وہ اس سے کام ”طلب“ کرتا تو عمران کہتا۔
”ڈھائی سو ڈنڈ اور پانچ سو بیٹھکیں۔!“

اس وقت جوزف اسی کام کے متعلق اُسے بتا رہا تھا کہ وہ اس کے بس سے باہر ہے اور وہ
تھکے ہوئے گدھے کی طرح ہانپنے لگتا ہے۔

”اس کے علاوہ میرے پاس اور کوئی کام نہیں ہے۔!“ عمران نے مایوسانہ لہجے میں کہا۔
”بہت کام ہے۔!“ جوزف نے کہا۔ ”یہ باورچی سلیمان....!“
”ہاں.... سلیمان کیا....؟“ عمران آنکھیں پھاڑ کر بولا۔

”اُس کا چہرہ مرمت طلب ہے۔ اس کے ہونٹ اور موٹے ہونے چاہئیں۔!“
”اگر وہ ذرہ برابر بھی موٹے ہوتے تو تمہاری کھوپڑی ڈیڑھ ہزار ٹکڑوں میں تقسیم ہو جاتی۔!“
”وہ مجھے پیٹ بھر کر کھانے کو نہیں دیتا۔!“ جوزف نے برا سامنہ بنا کر کہا۔

”جب تک تم میرے لئے کام کرتے رہو گے تمہارا پیٹ کبھی نہیں بھرے گا۔!“
”ہاں.... باس بہت زور سے بھوک لگتی ہے۔ اس کام کے بعد مگر تمہیں اس کام سے ک
فائدہ ہوتا ہے۔!“

”بہت فائدہ ہوتا ہے.... تم نہیں سمجھ سکتے۔ جاؤ پھر تین سو ڈنڈ چھ سو بیٹھکیں لگاؤ۔!“
جوزف کچھ کہنے ہی والا تھا کہ سلیمان نے پرائیویٹ فون پر کال کی اطلاع دی۔ عمران اٹھ کر
دوسرے کمرے میں آیا۔ گھنٹی اب بھی بج رہی تھی۔ اُس نے ریسیور اٹھایا۔
”ہیلو....!“

”اٹ از جو لیا سر....!“

”لیں....!“ عمران ایکس ٹو کی مخصوص آواز میں بولا۔

”سرخ ٹائی والا ختم ہو گیا جناب....!“

”کیا مطلب....!“

”وہ جہاز کی سیڑھیوں پر چڑھتے وقت گر اور مر گیا۔!“

”کتنی بلندی سے....!“

”تیسری سیڑھی تھی۔ میرا خیال ہے کہ زمین سے زیادہ سے زیادہ ڈھائی فٹ اونچی رہی ہوگی۔!“

”پھر کیا ہوا....!“

”جہاز کی پرواز ملتوی ہو گئی ہے۔!“

”کیا وہ ایسا ہی آدمی تھا....!“

”اس کے متعلق صفدر نے کچھ نہیں معلوم کیا۔!“

”کوئی اسے الوداع کہنے بھی آیا تھا....!“ عمران نے پوچھا۔

”جی ہاں.... وہ بھی سرخ ٹائی میں تھا۔!“

”پھر پہلے کی موت کا دوسرے پر کیا رد عمل ہوا تھا۔!“

”سوائے اس کے اور کچھ نہیں کہ اُس نے پہلے کے سامان پر قبضہ کر لیا تھا۔ پولیس کو اس کے

تعلق کوئی بیان دیا ہوگا۔ کیونکہ اُسے پولیس اسٹیشن لے جایا گیا تھا اور سامان اس نے تیسرے

دمی کے سپرد کر دیا تھا جو ایئر پورٹ کے باہر موجود تھا۔ صفدر نے بتایا ہے کہ اُس تیسرے آدمی

ٹائی بھی سرخ ہی تھی۔!“

”اُس نے تعاقب کس کا کیا تھا....؟“

”تیسرے آدمی کا جو مرنے والے کا سوٹ کیس لے گیا تھا۔!“

”ٹھیک ہے.... پتہ....!“

”گیارہویں سڑک تیسری عمارت....!“

”صفدر سے کہو کہ وہ.... آج بھی عمران کا وہیں انتظار کرے جہاں وہ دونوں کل ملے تھے۔!“

”بہت بہتر جناب....!“ دوسری طرف سے آواز آئی اور عمران نے سلسلہ منقطع کر دیا۔

وہ پھر نشست کے کمرے میں آیا۔ یہاں جوزف سلیمان کا راستہ روکے کھڑا تھا اور سلیمان ہو رہا تھا۔ کیونکہ جوزف کی زبان اس کی سمجھ میں نہیں آتی تھی۔
 ”میں اسے ابال کر کھا جاؤں گا۔“ جوزف آنکھیں نکال کر بولا۔

”بڑی مشکل سے گلے گا۔“ عمران نے مایوسانہ لہجے میں کہا اور سلیمان کو اندر جانے کا اشارہ کیا۔
 ”یہ سالا.... کالا مجھے پاگل کر دے گا۔“ سلیمان جھلا کر بولا۔ ”یا اسے رکھنے یا مجھے... اسے منع کر دیجئے کہ مخاطب نہ کیا کرے۔!“

”نہیں تم دونوں ہی رہو گے۔“ عمران نے سلیمان سے کہا پھر جوزف سے بولا۔ ”تم نے کام نہیں شروع کیا۔!“

”کک.... کام....!“ نیکرو ہکلا کر رہ گیا۔

”شروع ہو جاؤ....!“

”اچھا!“ جوزف نے مردہ سی آواز میں کہا اور ہلکی سی کراہ کے ساتھ ڈنڈ پلینے کے پوز میں آ



صفدر کیفے گرین میں داخل ہوا۔ اُسے یہیں عمران کا انتظار کرنا تھا۔ پچھلی شام بھی وہ ملے تھے اور اس کے بعد عمران اسے دلکش لاج میں لے گیا تھا۔

صفدر ایک خالی میز پر بیٹھ گیا۔ اُسے یقین تھا کہ آج بھی اُسے دلکش ہی جانا ہو گا۔ پچھلی والی لڑکی نئی طرح اُس کے ذہن پر چھا گئی تھی اور آج وہ سارا دن اسی کے متعلق سوچتا رہا تھا۔ وہ کتنی دلکش تھی.... اس کی آنکھیں کیسی حسین تھیں.... اور آواز میں نہ جانے کیا تھی۔ اُس آواز کے تصور ہی سے دل میں گدگدیاں سی ہونے لگتی تھیں۔ وہ کون تھی؟ اور عمران کی اس حرکت کا کیا مقصد تھا۔ عمران نے اُسے کیسی اطلاعات بہم پہنچائی تھیں۔ وہ سرخ ٹائی کون تھا جسے آج اس نے جہاز کی سیڑھیوں سے گر کر مرتے دیکھا تھا۔ پھر دوسرا آدمی وہ بھی، ٹائی میں تھا۔ تیسرا آدمی بھی سرخ ٹائی میں۔

”گڈ....!“ کسی نے اس کے شانے پر ہاتھ رکھ کر کہا اور وہ بے ساختہ چونک پڑا۔ عمران کی پشت پر کھڑا حقائق انداز میں مسکرا رہا تھا۔

”بیٹھے۔!“ صفدر اٹھتا ہوا بولا۔

”بیٹھو.... بیٹھو.... آج فضا کچھ اداس اداس سی ہے۔“ عمران نے کہا اور بیٹھ گیا پھر کلائی کی

لکڑی پر نظر ڈال کر بولا۔ ”ہم یہاں صرف پندرہ منٹ بیٹھ سکتے ہیں۔ چائے پیو گے یا کافی۔!“
 ”چائے....!“ صفدر نے ایک طویل سانس لی اور عمران نے ویٹر کو اشارے سے بلا کر آرڈر
 پلیس کیا۔ چند لمحے خاموشی رہی پھر صفدر نے کہا۔ ”آج شاید ہم گدھوں پر سوار ہو کر شہر کے چکر
 لگائیں گے۔!“

”یہ بھی ناممکن ہے.... کیونکہ آج کل گدھوں کے بھی نخرے ہو گئے ہیں۔ ہر گدھا اپنی جگہ
 پر یہ سمجھ بیٹھا ہے کہ اس کی بڑی اہمیت ہے۔ اگر وہ نہ ہو تو زمین اپنے محور سے ہٹ کر عمران کی
 ناک پر قائم ہو جائے گی۔!“

”کیوں.... کیا آپ مجھ پر کسی قسم کی چوٹ کر رہے ہیں۔!“
 ”نہیں.... میری ساری چوٹیں اپنی ہی ذات پر ہوتی ہیں۔ میں بعض غلط فہمیوں میں مبتلا
 ہو گیا ہوں۔!“

صفدر اُسے حیرت سے گھور رہا تھا لیکن عمران نے اپنی اس انوکھی بکواس کی وضاحت نہیں کی۔
 اتنے میں ویٹر چائے لایا.... صفدر نے پیالیاں سنبھالیں اور آہستہ سے بولا۔ ”کیا آپ مجھے
 دلکشا کے بارے میں بھی کچھ نہیں بتائیں گے۔!“

”اے یار میں کیا بتاؤں.... میں خود ہی چکر میں ہوں۔ ایکس ٹو مجھے کبھی کچھ نہیں بتاتا....
 وہ تو بس کام لینا جانتا ہے۔!“

”کیا آپ نے کبھی دلکشا کی دلکش بیوٹیز کو بھی دیکھا۔!“
 ”آہا.... تم نے تو پورا پورا شعر عرض کر دیا۔ دلکشا کی دلکش بیوٹیز بہت خوب۔ مگر یہ کیا چیز
 ہوتی ہے۔!“

”دلکشا کی تین لڑکیاں۔! جو عرف عام میں دلکشا کی دلکش بیوٹیز کہلاتی ہیں۔!“
 ”تین کیا مجھے تو پونے تین لڑکیاں بھی کبھی نہیں بچھائی دیتیں....!“
 ”مجھے حیرت ہے کہ وہ ان تینوں لڑکیوں میں سے نہیں تھی۔!“ صفدر نے کہا۔
 ”چائے پیو.... مائی ڈیئر مسٹر صفدر ورنہ ٹھنڈی ہو جائے گی۔ کیا تم ان تینوں کو اچھی طرح
 پہچانتے ہو....؟“

”یقیناً....!“

”تب وہ بھی تمہیں جانتی ہوں گی!“

”نہیں.... میں نے انہیں ہمیشہ ایک تماشائی کی طرح دور سے دیکھا۔“

”بہت اچھا۔ کیا قریب سے دیکھنے پر یہ لڑکیاں عموماً گونگی بہری اور اندھی ثابت ہوتی ہیں

”آپ پھر ہانکنے لگے.... کیا وہ لڑکی حقیقتاً بہری نہیں تھی!“

”میں کیا جانوں.... تم ہی بیوٹیز! دلکشیز کی باتیں کر رہے تھے!“

”دلکشا بیوٹیز....!“ صفدر نے تصحیح کی اور پھر بولا۔ ”اُف فوہ وہ لڑکی بہت بُری طرح یہ

ذہن پر چھا گئی ہے۔!“

”ہائیں....!“ عمران اس طرح بوکھلا کر اس کی کھوپڑی کا جائزہ لینے لگا جیسے اس پر کڑی

جالا تن دیا ہو۔

”میں اُسے ذہن سے جھٹک دینا چاہتا ہوں۔ لیکن کامیابی نہیں ہوئی۔!“

”میاں اگر میرا معاملہ ہوتا تو اپنی گردن ہی جھٹک کر اس سے پیچھا چھڑا لیتا۔“ صفدر

دیر تک سر جھکائے کچھ سوچتا رہا پھر بولا۔ ”دیکھنے میں یہ بات جانتا ہوں کہ ایکس ٹونے آپ

بھی نہ بتایا ہوگا۔ لیکن کیا آپ اپنے طور پر اندازہ نہیں کر سکے۔!“

”نہیں....!“ عمران کا مختصر سا جواب تھا۔ لیکن پھر اس نے بڑی تیزی سے موضوع

بدل دیا۔

”ہاں.... بھی اس وقت ایکس ٹونے مجھے دوسرا کام سونپا ہے۔!“

”کیا مطلب.... کیا آج دلکشا نہیں چلے گا....؟“

”نہیں دوست....!“ عمران نے ٹھنڈی سانس لی۔ ”آج تم بہری بیوٹی کے درشن

کر سکو گے۔!“

”لیکن اب کونسا کام سونپا گیا ہے....؟“ صفدر جھنجھلا گیا۔

”گیارہویں سڑک کی تیسری عمارت....!“ عمران آہستہ سے بولا۔

”وہاں ہم کیا کریں گے....؟“

”جب تک کچھ شروع نہ ہو جائے ہم صرف صبر کریں گے۔!“

”سرخ نائیوں والے کون ہیں....!“ صفدر نے پوچھا۔

”اگر دم نہیں رکھتے تو آدمی ہی ہوں گے۔ یار تم مجھ سے ایسی باتیں کیوں پوچھتے ہو جن کا مجھے

علم نہیں ہے۔!“

”گیارہویں سڑک کی تیسری عمارت ان کی قیام گاہ ہے۔!“

”یہ کس گدھے نے کہہ دیا تم سے....!“

”میں نے خود دیکھا ہے....!“

”کیا دیکھا ہے....؟“

صفدر نے اُسے ایئر پورٹ کے واقعات بتاتے ہوئے کہا۔ ”وہ آدمی مرنے والے کا سوٹ کیس

لے ہوئے اسی عمارت میں داخل ہوا تھا۔!“

”تم اس عمارت کو کیا سمجھتے ہو....؟“ عمران نے پوچھا۔

”عمارت۔!“ صفدر مسکرایا۔

عمران نے پھر کچھ نہیں پوچھا۔!

چائے ختم کر کے وہ اٹھ گئے۔ باہر عمران کی کار موجود تھی۔ صفدر تو ٹیکسی سے آیا تھا۔ صفدر

نے گاڑی میں بیٹھتے ہوئے پوچھا۔ ”کیا آج اس عمارت پر کند بھینکی جائے گی۔“

”نہیں شریف آدمیوں کی طرح چلیں گے۔!“

”میک اپ کرنا پڑے گا۔!“

”میں نے شریف عورتوں کی طرح تو نہیں کہا۔!“ عمران نے غصیلے لہجے میں کہا۔ کار دوڑتی

رہی۔ مگر وہ گیارہویں سڑک سے بھی گزر گئی۔

”پھر کہاں جا رہے ہیں....!“ صفدر نے مضطربانہ انداز میں پوچھا۔

”اوہ....! اب ہم تمہیں اپنے دولت کدہ پر لے چل رہے ہیں۔!“ عمران نے بڑے پُر وقار

لہجے میں کہا۔

”مگر یہ راستہ.... آخر اتنا چکر کرنے کی کیا ضرورت ہے۔“

”تم نہیں سمجھے.... ہم اس سڑے گلے فلیٹ کی بات نہیں کر رہے۔ آج ہم تمہیں اپنا دولت

کدہ دکھائیں گے۔!“ صفدر تھک ہار کر خاموش ہو گیا۔ وہ سمجھ گیا تھا کہ اب سیدھی کھوپڑی سے

کوئی جواب نہیں نکلے گا۔ کارنیو کالونی میں داخل ہوئی۔ یہ شہر کی جدید ترین بستی تھی اور یہاں اونچے حلقے کے لوگ آباد تھے۔ عمران کی کار ایک بڑی عمارت کی کپاؤنڈ میں داخل ہوئی اور سیدم پورج کی طرف چلی گئی۔

کار کے رکتے ہی ایک باوردی ملازم آگے بڑھا اور کار کا دروازہ کھول کر ایک طرف مودبا کھڑا ہو گیا۔ عمران بڑے شاہانہ انداز میں کار سے اتر اٹھا۔

صفدر متحیرانہ انداز میں اس کے پیچھے چلتا رہا۔ وہ اسٹڈی میں داخل ہوئے۔ یہاں صفدر کو بحیم شحیم نیکرو نظر آیا جسے صفدر اُس سے پہلے کئی بار عمران کے فلیٹ میں بھی دیکھ چکا تھا۔ نیکرو وقت خاکی وردی میں تھا اور اس کے دونوں پہلوؤں سے دو بڑے بڑے ریوالور لٹک رہے تھے اس نے سیدھے کھڑے ہو کر عمران کو فوجی انداز میں سلام کیا۔ وہ بہت خوش نظر آ رہا تھا۔ عمار چند لمحے وہیں کھڑا رہا پھر صفدر کو لے کر دوسرے کمرے میں آیا۔ یہاں چاروں طرف ملبوسات کی الماریاں نظر آرہی تھیں اور ایک جانب ایک بڑی سنگار میز تھی۔

”ہمارے سیکریٹری کی حیثیت سے تمہیں ذرا شاندار لباس میں ہونا چاہئے!“ عمران نے صفدر کی جانب دیکھے بغیر کہا۔

”کک.... کیا مطلب....!“ صفدر ہکا بکا۔

”تم ہمارے... یعنی رانا تہور علی صندوقی کے پرائیویٹ سیکریٹری ہو۔ اوہو کہو! ہمارا دولہ کدہ تمہیں پسند آیا۔!“

”میں سوچ بھی نہیں سکتا تھا....!“ صفدر بد بدایا۔

”ان الماریوں میں اپنے لئے موزوں لباس تلاش کرو۔!“ عمران نے کہا اور سنگار میز کی طرف مڑ گیا۔ الماریاں مقفل نہیں تھیں.... صفدر انہیں یکے بعد دیگرے کھولتا رہا اور اس کی آنکھیں حیرت سے پھیلتی رہیں۔ وہ تو کسی لباس فروش کی دکان معلوم ہوتی تھی۔ مختلف اقسام کے زنانہ مردانہ ملبوسات کے ڈھیر کے ڈھیر نظر آرہے تھے۔

اچانک وہ چونک پڑا۔ سنگار میز پر رکھے ہوئے فون کی گھنٹی بج رہی تھی۔ عمران نے ریسیو اٹھالیا۔

”لیں سر!“ اس نے ماؤتھ پیس میں کہا۔ ”اٹ از عمران... جی ہاں... صفدر موجود ہے۔!“

وہ ماؤتھ پیس پر ہاتھ رکھتا ہوا مڑا اور صفدر سے بولا۔ ”ایکس ٹو تم سے گفتگو کرنا چاہتا ہے۔!“
صفدر نے آگے بڑھ کر ریسپورس کے ہاتھ سے لے لیا۔

”یس سر....!“ اُس نے ماؤتھ پیس میں کہا۔

”صفدر.... گیارہویں سڑک کی تیسری عمارت میں کون رہتا ہے۔!“ ایکس ٹو کی بھرائی ہوئی سی آواز آئی۔

”یہ.... تہ.... تو نہیں معلوم ہو سکا تھا۔!“

”اور اس کے باوجود بھی تم لوگ یہ چاہتے ہو کہ عمران تمہاری راہنمائی نہ کرے۔!“

”میں نے تو کبھی نہیں چاہا جناب.... میری نظروں میں ان کا بڑا احترام ہے۔ انہیں استاد سمجھتا ہوں مگر دوسروں کی ذمہ داری مجھ پر کیسے عائد ہو سکتی ہے۔!“

”اب اس وقت تمہیں عمران کے ساتھ اس عمارت میں داخل ہونا ہے۔!“

”بہتر ہے....!“

”آئندہ آنکھیں کھلی رکھو....!“

”بہت بہتر جناب....!“

دوسری طرف سے سلسلہ منقطع ہو گیا۔ عمران نے بڑی چالاکی سے کام لیا تھا۔ اُسے یقین تھا کہ اس عمارت میں پہنچ کر صفدر شبہات میں مبتلا ہو سکتا ہے۔ اس لئے اس نے بلیک زیرو کو ہدایت کر دی تھی کہ فلاں وقت وہاں رنگ کر کے فون پر ایکس ٹو کا رول ادا کرے۔ ایسے حیرت انگیز حالات سے دوچار ہونے پر اس کے ماتحت از سر نو سوچنا شروع کر دیتے تھے کہ کہیں عمران ہی تو ایکس ٹو نہیں ہے۔ صفدر پھر ریسپورس رکھ کر عمران کی طرف متوجہ ہو گیا اور اب اُسے احساس ہوا کہ عمران کچھ دیر پہلے میک اپ کرنے میں مشغول تھا۔ اُسے اس کے ہونٹوں پر رومن اسٹائل کی باریک مونچھیں نظر آئیں۔ دہانے کی بناوٹ میں معمولی سی تبدیلی کی گئی تھی۔ ناک کا درمیانی ابھار کچھ زیادہ نمایاں ہو گیا تھا اور پھر جب اس نے لباس تبدیل کیا تو سچ مچ کوئی شہزادہ ہی معلوم ہونے لگا۔ اُس کے چہرے پر حماقت کا دور دورہ تک پتہ نہیں تھا۔

”کیا اب تمہارے لئے بھی ہم ہی لباس کا انتخاب کریں گے۔!“ عمران نے پُر وقار لہجہ میں پوچھا۔

”مجھے بے حد خوشی ہوگی۔!“ صفدر مسکرایا۔

عمران نے اس کے لئے بھی ایک سوٹ منتخب کیا اور اُس کے خدو خال میں بھی تھوڑی تبدیلی کی پھر تھوڑی دیر بعد وہ باہر نکل رہے تھے۔ جوزف اُن کے پیچھے تھا اور اس کی حیثیت باڈا گاڑ کی سی تھی۔ عمران جس کار پر یہاں تک آیا تھا وہ یہیں چھوڑ دی گئی اور ایک باوردی ڈرائیور نے گیراج سے سیاہ رنگ کی لمبی سی بیوک نکالی۔

صفدر حیرتوں کے طوفان میں گھرا ہوا تھا۔

جب وہ دونوں کچھلی سیٹ پر بیٹھ چکے تو جوزف ڈرائیور کے برابر اگلی سیٹ پر جا بیٹھا۔ گاڑی حرکت میں آگئی۔ کھڑکیوں پر سیاہ پردے تنے ہوئے تھے اور اندر روشنی تھی۔ دفعتاً عمران نے گاڑی کے بائیں گوشے سے ہیڈ فون کے دو جوڑے نکالے ایک صفدر کی طرف بڑھا دیا اور دوسرا خود اپنے کانوں پر فٹ کر لیا۔ صفدر نے خاموشی سے اس کی تقلید کی.... ان ہیڈ فونوں سے ایک ماؤتھ پیس بھی اُچھٹا تھا۔

دفعتاً صفدر نے ایکس ٹو کی بھرائی ہوئی آواز سنی جو کہہ رہا تھا۔ ”صفدر تم اس کا تذکرہ اسے ساتھیوں سے نہیں کرو گے۔ اس کا مطلب غالباً تم سمجھ ہی گئے ہو گے۔“

”میں نہیں سمجھا....!“

”تمہارے ساتھیوں میں تمہارا کیا مقام ہے....؟“

”اوہ شکریہ جناب....!“

”بس مجھے اتنا ہی کہنا تھا....!“ دوسری طرف سے آواز آئی۔

صفدر نے ہیڈ فون اتار کر عمران کی طرف بڑھا دیا اور کچھ دیر بعد بولا۔ ”گیارہویں سڑک تیسری عمارت مجھے الجھن میں مبتلا کر رہی ہے۔“

”کیوں....؟“

”آپ نے بھی اس کے متعلق مجھ سے سوالات کئے تھے.... اور ایکس ٹو نے بھی۔!“

”کیا تم یہ سمجھتے ہو کہ وہ کسی کی قیام گاہ ہے۔!“

”پھر....!“

”ایک نائٹ کلب جو صرف بہت بڑے آدمیوں کے لئے مخصوص ہے۔!“

”اور ہم اس وقت وہیں جا رہے ہیں۔!“

”یقیناً....!“

عمران نے پُر وقار لہجے میں کہا۔ ”کیا تم رانا تہور علی صندوق کو کوئی معمولی آدمی سمجھتے ہو۔!“

”یہ صندوقی کیا بلا ہے....؟“

”سلجوتی کارشتہ دار ہوتا ہے۔!“

صفدر خاموش ہو گیا۔ اُسے نہ جانے کیوں الجھن سی محسوس ہو رہی تھی۔

تھوڑی دیر بعد بیوک گیارہویں سڑک کی تیسری عمارت کی کمپاؤنڈ میں داخل ہوئی اور

سیدھی پورچ کی طرف چلی گئی۔

سب سے پہلے جوزف نیچے اتر اور تھوڑے فاصلے پر کھڑا ہو گیا۔ اسکے دونوں ہاتھ ریوالوروں

کے دونوں دستوں پر تھے۔ پھر ڈرائیور نے کچھلی نشست کا دروازہ کھولا اور وہ دونوں باہر آ گئے۔

”آدمی ان کی پیشوائی کے لئے برآمدے سے اتر آئے تھے۔!“

”رانا تہور علی....!“ عمران نے اسامہ بنا کر بولا۔

”اوہ.... لیس سر.... لیس یور ہائی نس....!“ ایک آدمی نے بوکھلا کر کہا۔

”ہمیں فون پر اطلاع مل گئی تھی۔ آپ تشریف لائیں گے۔ آپ کی میزیں مخصوص

ہیں.... مم.... مگر....!“

وہ جوزف کی طرف دیکھ کر خاموش ہو گیا۔

”اور کیا کہنا ہے تمہیں....!“

”مم... مطلب یہ ہے حضور والا کہ... دوسرے ممبروں کو اس پر اعتراض بھی ہو سکتا ہے۔!“

اس نے کہا اور پھر جوزف کی طرف دیکھنے لگا۔

”جلدی سے ختم کر چکوبات....!“ عمران نے جھلاہٹ کا مظاہرہ کیا۔

”اگر حضور والا کا باڈی گارڈ.... اپنے ریوالور آفس میں رکھوادے تو بہتر ہے۔!“

”یہ ناممکن ہے.... اگر ہمیں ایسا کرنا پڑا تو پھر ہم واپسی پر قناعت کریں گے۔!“

”اوہ.... نہیں.... جناب.... یور ہائی نس آپ تشریف لے چلے۔!“ دوسرا بولا۔

وہ دونوں آگے بڑھے۔ صفدر عمران سے ایک قدم پیچھے تھا اور اُن کے پیچھے جوزف چل رہا تھا۔

راہنمائی کرنے والے انہیں ایک بڑے ہال میں لائے۔ یہاں چاروں طرف ٹھنڈی نیلگوں

روشنی پھیلی ہوئی تھی اور آکر شرامدہم سروں میں جاز بجا رہا تھا۔

صفدر کو ایسا ہی لگا جیسے وہ کہانیوں والے پرستان کی کسی محفل میں پہنچ گیا ہو۔ ہر جانب ان کی طرف نظریں اٹھ رہی تھیں۔ لوگ زیادہ تر جوزف کو گھور رہے تھے۔

صفدر کو اس پر بڑی حیرت ہوئی کہ وہاں کچھ اور لوگ بھی مسلح نظر آرہے تھے لیکن ان کی راہنمائی کرنے والوں نے جوزف کے مسلح ہونے پر اعتراض کیا تھا۔ اس کا دل چاہا تھا کہ وہ انہیں ٹوک دے لیکن پھر کچھ سوچ کر خاموش ہی رہا۔

وہ ان میزوں پر پہنچ گئے جو ان کے لئے پہلے ہی سے مخصوص تھیں۔ ایک میز پر جوزف تہ بیٹھا۔ دوسری پر صفدر اور عمران نظر آئے۔

عمران نے جیب سے چند نوٹ نکال کر بخشش کے طور پر راہنمائی کرنے والوں کو دیئے اور د اُسے مودبانہ انداز میں سلام کر کے وہاں سے چلے گئے۔

پھر فوراً بیروں کی ایک پوری فوج اُن میزوں کی طرف دوڑ آئی۔ صفدر کو اچھی طرح یاد نہیں کہ عمران نے اُن سے کن چیزوں کی فرمائش کی تھی اس کا ذہن تو اس وقت ہوا میں اڑا جا رہا تھا۔ کیونکہ میزوں کے درمیان اُسے وہی بھری لڑکی تھرتھرتی ہوئی نظر آئی جسے وہ کچھلی رات دِلکشا میں دیکھ چکا تھا۔ دفعتاً عمران نے اس کے پیر پر ٹھوکر ماری اور آنکھوں سے اشارہ کیا کہ وہ خود کو سنبھالے۔

صفدر پھر عمران کی طرف متوجہ ہو گیا۔

”یہاں اور لوگ بھی تو مسلح نظر آرہے ہیں۔!“ اس نے گڑبڑا کر کہا۔

”ہاں... اُن میں سے ایک نے ہم پر احسان کیا تھا کہ ہمیں یہاں تک پہنچا گیا۔ لہذا بخشش کی رقم میں دونوں شریک ہو جائیں گے۔!“

عمران نے بائیں آنکھ دبا کر جواب دیا۔ پھر آہستہ سے بولا۔ ”خود کو قابو میں رکھو... یہاں کی کسی بات پر بھی تمہارے چہرہ سے حیرت کا اظہار نہ ہونا چاہئے۔!“

مگر اس وقت صفدر کیا کرنا جب اُسی میز پر شراب کی بوتلیں دیکھیں۔

”کیا تم ہماری موجودگی میں شراب پینے کی جرأت کر سکو گے سیکریٹری...!“ دفعتاً عمران نے

غصیلے لہجے میں پوچھا۔

”میں نے تو نہیں منگوائی۔!“ صفدر بوکھلا کر بولا۔ مگر اس کی آواز اتنی دھیمی تھی کہ اُس میز

سے آگے نہ بڑھی ویسے بھی آرکسٹر اکاشور دوسری آوازوں کو محدود رکھنے کے لئے کافی تھا۔
 ”ہمارے لئے انڈیلو....!“ عمران میز پر گھونسا مار کر بولا۔ ”تم نہیں پیو گے۔!“
 صفدر نے اطمینان کا سانس لیا کیونکہ وہ شراب نہیں پیتا تھا اور عمران کے متعلق تو وہ کبھی سوچ
 بھی نہیں سکتا تھا کہ وہ شراب طلب کرے گا۔

”آپ پییں گے....!“ صفدر نے متحیرانہ لہجے میں پوچھا۔
 ”ہاں رانا تہور علی صندوقی ضرور پییں گے۔ اگر نہ پییں گے تو ان کے نطفے میں فرق سمجھا
 جائے گا۔!“ صفدر نے اسامہ بنا کر گلاس میں شراب انڈیلنے لگا۔
 ”بب.... بس.... اب سو ڈالو....!“ عمران بڑبڑایا۔

صفدر نے سائیفن سے گلاس میں سوڈے کی دھار ماری اور بڑے ادب سے گلاس اُس کے
 سامنے پیش کر دیا۔ عمران ہونٹوں میں سگریٹ دبائے بیٹھا تھا اس نے خاص جاگیر دارانہ اسٹائل میں
 ”میچ“ کہا اور صفدر جھک کر اس کا سگریٹ سلگانے لگا۔

لیکن اُسے پھر حیرت ہوئی کیونکہ اس نے جو چیز بوتل سے گلاس میں انڈیلی تھی اس میں
 شراب کی بو تو ہرگز نہیں تھی۔ پھر....؟ صفدر سوچ میں پڑ گیا۔

دفعتاً عمران نے داہنے ہاتھ کے انگوٹھے سے جوزف کی طرف اشارہ کر کے کہا۔
 ”اس شب تاریک کے بچے سے کہہ دو کہ یہاں اس طرح بیٹھ کر ہونٹ نہ چاٹے۔ اسے یہاں
 نہیں مل سکتی۔ گھر پر پئے گا۔!“

صفدر نے اٹھ کر اس کا پیغام جوزف تک پہنچا دیا۔ جوزف نے صرف پلکیں جھپکائی تھیں اور
 شاید آخری بار ہونٹوں پر زبان پھیر کر منہ بند کر لیا تھا۔

صفدر پھر میز پر واپس آ گیا۔
 آرکسٹر کی دھن پر تھرکنے والی لڑکی تھرکتی ہوئی ان کی طرف آرہی تھی۔ وہ قریب آگئی اور
 وہیں رک کر تھرکنے لگی۔

صفدر نے سوچا کہ اُسے سر جھکائے ہی بیٹھے رہنا چاہئے کیونکہ بھلا رانا صاحب کی موجودگی میں
 اُسے کب حق حاصل تھا کہ وہ اس لڑکی میں دلچسپی لے سکتا۔

”آف فوہ.... آف فوہ....!“ عمران آہستہ آہستہ بڑبڑا رہا تھا۔ ”قتنہ ہو! قیامت ہو! ہم تمہیں

آسمان پر پہنچا سکتے ہیں.... اُف فوہ.... اُف فوہ....!“
 ”وہ کچھ دیر تک اُن کی طرف متوجہ رہی پھر یک بیک جوزف کی طرف مڑ گئی۔!“
 ”آہا.... تم یہاں ہو پیارے۔!“ اس نے انگریزی میں گانا شروع کر دیا۔ اشارہ جوزف
 طرف تھا۔

”میں نے تمہیں کہاں کہاں ڈھونڈا ہے
 اندھیری اور سنسان راتوں میں
 جب ہوا کی سانسیں رکنے لگتی تھیں
 میں آنکھیں پھاڑ پھاڑ کر تمہیں تلاش کرتی تھی۔!“
 وہ سانس لینے کے لئے رک گئی لیکن آر کسٹر کان پھاڑتا رہا۔
 جوزف نے بو کھلائے ہوئے انداز میں پہلو بدلا۔ وہ اس طرح ہانپ رہا تھا جیسے ابھی ڈھائی
 ڈنڈ لگائے ہوں۔ لڑکی پھر تھرکتی ہوئی دوسری طرف چلی گئی۔
 جوزف اپنی پیشانی پر پسینہ خشک کر رہا تھا۔

”یہ کیا مصیبت ہے.... عمران صاحب.... یہ لڑکی تو بہری تھی۔!“ صفدر نے کہا۔
 ”اب بھی بہری ہی ہے۔ مگر کیا تم نے نہیں دیکھا کہ وہ اپنے کانوں میں آلہ سماعت لگائے
 ہوئے ہے۔ اوہ.... پھر آر ہی ہے.... یہ کیا....!“
 صفدر نے عمران کے لہجے میں اضطراب محسوس کیا اور مڑ کر دیکھنے لگا۔ وہ پھر تھرکتی ہوئی ان
 کی طرف آر ہی تھی۔ اس بار اس کے ایک ہاتھ میں بوتل تھی اور دوسرے میں گلاس۔
 ”اُدھر مت دیکھو.... سیدھے بیٹھو....!“ عمران نے آہستہ سے کہا لڑکی نے بوتل اور گلاس
 جوزف کی میز پر رکھ دیئے۔

”ہوشیار....!“ عمران آہستہ سے بولا۔ اور جیب میں پڑے ہوئے ریوالور کے دستے پر صفدر
 کی گرفت مضبوط ہو گئی۔

”پیو.... پیو....!“ لڑکی پھر گانے لگی۔

”زندگی بڑی کڑوی چیز ہے

شراب سے بھی زیادہ تلخ

اس لئے یہ تلخی صرف شراب ہی کی تلخی سے مار کھا سکے گی
پیتے رہو.... اگر زندہ رہنا ہے۔

ورنہ موت تمہیں تاریک بیابانوں میں کھینچتی پھرے گی۔!

”بب.... باس....!“ جوزف عمران کی طرف دیکھ کر ہکلا یا۔ لڑکی بھی عمران کی طرف دیکھنے لگی۔ وہ خاموش ہو گئی تھی لیکن تھر کے جارہی تھی۔

”پی جاؤ.... پرواہ نہ کرو ہم یہاں موجود ہیں۔!“ عمران نے ہاتھ ہلا کر کہا۔ ”اگر یہ خوبصورت

ہاتھ زہر بھی پلائیں تو خاموشی سے پی جاؤ۔!“

لڑکی نے مسکرا کر سر کو خفیف سی جنبش دی اور پھر جوزف کی طرف رخ کر کے گانے لگی۔

”میں تمہیں چاہتی ہوں

تم بہت حسین ہو

پانی سے بھرے ہوئے سیاہ بادلوں کی طرح جاں بخش ہو

تمہیں اندھیری راتوں نے جنم دیا ہے۔

اس لئے تمہاری آنکھوں میں ستارے روشن ہیں۔!“

”خاموش رہو....!“ دفعتاً جوزف اٹھ کر چیخا اور چاروں طرف قہقہے بلند ہوئے۔ لڑکی بھی

ہنسی ہوئی ایک طرف بھاگ گئی۔

جوزف گرجتا رہا۔ ”مجھے بیوقوف بناتی ہے چھپکلی کی بچی۔ میں عورتوں کے پیچھے دم ہلانے والا

کتا نہیں ہوں۔!“

”جوزف....!“ عمران نے ہاتھ ہلا کر سخت لہجے میں کہا۔ ”بیٹھ جاؤ۔!“

”بب.... باس....!“ جیسے جوزف کو ہوش آگیا ہو۔

”بیٹھو....!“

جوزف نڈھال سا ہو کر کرسی پر گر گیا۔

لوگ اب بھی قہقہے لگا رہے تھے اور لڑکی دور ایک گوشے میں تھرک رہی تھی۔

اچانک صفدر چونک پڑا کیونکہ اُسے ایک جگہ وہی سرخ ٹائی والا نظر آیا تھا جس کا تعاقب کرتا

ہوا وہ ایئر پورٹ سے یہاں تک آیا تھا اور شاید اسی کے لئے عمران نے بھی اتنا کھڑاگ پھیلایا تھا۔

مرنے والے کا سوٹ کیس اب بھی اس کے پیروں کے پاس رکھا ہوا تھا۔ صفدر نے سر کیس پہچاننے میں غلطی نہیں کی تھی۔ مگر مجھ کی کھال کا سیاہ سوٹ کیس!

صفدر نے عمران کی توجہ بھی اس کی طرف مبذول کرائی۔

”تمہیں یقین ہے کہ یہ وہی سوٹ کیس ہے!“ عمران نے پوچھا۔

”مجھے یقین ہے.... میری آنکھیں بہت کم دھوکا کھاتی ہیں!“

”تب پھر اس کا یہ مطلب ہے کہ یہ آدمی اس وقت سے باہر نکلا ہی نہیں!“ عمران

تشویش کن لہجہ میں کہا۔

صفدر کچھ نہ بولا۔ عمران نے تھوڑی دیر بعد کہا۔ ”یہ آدمی بھی خطرے میں ہے!“

”کیوں....!“

”بھلا وہ آدمی جہاز کی میٹھیوں سے گر کر کیوں مر گیا تھا.... اور سوٹ کیس تھانے کی

نہیں پہنچا۔ قاعدے سے مرنے والے کی ایک چیز پر فی الحال پولیس کا قبضہ ہونا چاہئے تھا!

”ہاں یہ تو ہے....!“

”ہو سکتا ہے کہ اسی سوٹ کیس کی وجہ سے اس کی جان گئی ہو!“

”ہونے کو بہت کچھ ہو سکتا ہے عمران صاحب.... لیکن آخر یہ چکر کیا ہے!“

”تم نے پھر وہی سوال کیا؟ حالانکہ میں تمہیں بتا چکا ہوں کہ میں تمہاری ہی طرح اندھیر

میں ہوں۔ بس جتنا کہا جا رہا ہے اُسی کے مطابق کسی مشین کی طرح عمران بھی چل پڑا ہے!“

صفدر خاموش ہو گیا۔ لیکن اس کا عمران کے بیان سے اطمینان نہیں ہوا تھا۔

”اس پر نظر رکھو....!“ عمران نے کہا۔

”لیکن جیسے وہ ختم ہو گیا تھا اُسی طرح یہ بھی ختم ہو سکتا ہے!“

”ضروری نہیں ہے.... یہ کافی محتاط معلوم ہوتا ہے۔ تم شاید یہ سمجھتے ہو کہ اس وڈ

تمہارے ہی خیال دلانے سے مجھے اس کی موجودگی کا علم ہوا ہے!“

”پھر....؟“

”میں اُسے دیر سے دیکھ رہا ہوں۔ یہ ویٹروں کی لائی ہوئی چیزیں پہلے انہیں ہی چکھا دیتا ہے۔

خود کھانا پیتا ہے۔ چونکہ یہ بڑے آدمیوں کا کلب ہے اس لئے ویٹر کو ایسی حرکات پر حیرت بھی نہ

ہوتی۔ وجہ یہی ہے کہ ان کی دانست میں یہاں اُس سے بھی زیادہ وہی اور سکی آدمی آتے ہیں۔!“

”تو کیا آپ اس کا سوٹ کیس ہتھیا نے کی فکر میں ہیں۔!“

”مفت ہاتھ آئے تو بُرا کیا ہے۔!“ عمران بائیں آنکھ دبا کر مسکرایا۔

”مطلب یہ کہ ابھی تم لال ٹائی والے کے اصل ٹھکانے تک نہیں پہنچے۔ میرا خیال ہے کہ وہ

کسی قسم کا خطرہ ہی محسوس کر کے یہاں آجما تھا اور اب بھی یہیں موجود ہے۔ ایئرپورٹ سے یہاں

تک وہ کیسے آیا تھا۔!“

”ٹیکسی میں....!“

”ہوں.... تمہیں اب پھر اس کا تعاقب کرنا ہے۔ لیکن تعاقب کرنے سے پہلے اپنی مونچھیں

نکال دینا۔ تاکہ رانا تہور علی کے سیکریٹری کی حیثیت ختم ہو جائے۔!“

”پتہ نہیں کیا چکر ہے۔!“ صفدر بڑبڑایا۔

”ایک بات ذہن نشین کر لو.... اگر اس بھری لڑکی کو یہ معلوم ہو گیا کہ کل رات دلکشا میں

ہم ہی دونوں تھے تو ہماری کھوپڑی میں یہیں سوراخ ہو جائیں گے۔!“

”اوہ....!“ صفدر سیٹی بجانے والے انداز میں ہونٹ سکڑ کر رہ گیا۔ چند لمحے پلکیں جھپکاتا رہا

پھر بولا۔ ”تب جوزف سے یہ چھیٹر چھاڑ۔!“

”اتفاق یہ بھی ہو سکتی ہے.... یہ بڑی دلچسپ جگہ ہے۔ صفدر صاحب.... رانا تہور علی صاحب

صندوقی یہاں اکثر آتا رہتا ہے۔!“

”مگر ملازمین کے انداز سے تو یہ نہیں معلوم ہوتا کہ وہ آپ کو پہچانتے ہوں۔!“

”یہاں ملازمین بدلتے رہتے ہیں۔ باہر جتنے موجود تھے اُن میں سے کوئی بھی مجھے نہیں پہچانتا

تھا لیکن یہاں اندر تو میزے خاص آدمی بھی موجود ہیں ورنہ میں سنگترے کا شربت نہ پی رہا ہوتا۔

حالانکہ بوتلوں پر پرنگالی شرابوں کے لیبل موجود ہیں۔!“

صفدر نے ایک طویل سانس لی اور اب یہ بات اس کی سمجھ میں آئی کہ عمران ضرور نا بھی

نہیں پی سکتا۔

”مگر یہاں آپ کا کیا کام....!“

”ملک و قوم کے دشمن جھونپڑیوں اور چھوٹے چھوٹے مکانوں میں نہیں ملتے۔!“

صفدر پھر خاموش ہو گیا اور تھوڑی دیر بعد بولا۔ ”اگر جوزف والا واقعہ اتفاقیہ نہ ہوا تو۔!“

”دیکھا جائے گا۔“ عمران نے لا پرواہی کے اظہار میں شانوں کو جنبش دی۔ ”رانا تہور“

صندوقی چوہے دان میں نہیں مر سکتا۔ ویسے یہ جگہ ایسی ہی ہے۔ پچھلے دنوں یہاں ایک بڑا شاندار واقعہ پیش آیا تھا۔ ایک ڈاڑھی والے نواب صاحب تشریف رکھتے تھے ایک بڑی شریں قسم کی لڑکھانچ رہی تھی۔ نواب صاحب کے قریب پہنچ کر اُس نے گانا شروع کر دیا۔ افریقہ کے کسی جڑ گیت کا انگریزی ترجمہ تھا۔ اچانک گاتے گاتے اس نے نواب صاحب کی ڈاڑھی پکڑ لی اس وقت گارہی تھی کہ جھاڑیاں ہوا سے ہلتی ہیں.... یہ منظر اس نے ڈاڑھی ہلا کر دکھایا۔ نواب صاحب بدک کر اچھلے اور لڑکی کی پشت پر ایک دھپ رسید کر دی۔ میں سمجھا تھا شاید اس پر ہنگامہ ہو جائے گا۔ مگر لوگ ہنسنے لگے تھے۔ پھر یہ منظر دیکھنے میں آیا کہ نواب صاحب اپنی چہرہ سنبھالے سارے ہال میں اُس کے پیچھے دوڑتے پھرتے رہے۔ لڑکی دوڑ رہی تھی آرکسٹرانج رہا اور لڑکی کا گیت بھی جاری تھا۔ مجھے بچاؤ۔ نواب صاحب بوڑھے تھے اور لڑکی بے حد پھرتیلی وہ ہر بار ان کی چھڑی کی زد سے نکل جاتی تھی۔ اس کا جنگلی گیت بھی جاری تھا اور لوگ بے تحاشہ ہنس رہے تھے۔ آخر نواب صاحب اسی طرح دوڑتے ہوئے ایک بار ہال سے باہر ہی نکل گئے۔ وہ زیادہ اچھل کود مچاتے تو شاید اٹھا کر باہر پھینک دیئے جاتے۔ یہاں کی تفریح یہی ہے۔ اس وقت جوزف بھی ان کی تفریح کا باعث بن گیا۔ لیکن میں نے اُسے قابو میں رکھا۔!“

”خاصی دلچسپ جگہ ہے.... اب جب بھی تشریف لائیے رانا صاحب اس خادم سیکریٹری نہ بھولے۔!“ صفدر نے مسکرا کر کہا۔ پھر یک بیک سنجیدہ نظر آنے لگا۔ وہ نکلیوں سے سرخ والے کی طرف دیکھ رہا تھا۔ پھر اس نے عمران کی طرف دیکھا جو سرخ ٹائی والے کے پاس دو فو آفیسروں کو کھڑا دیکھ کر ٹھنڈی سانسیں بھرنے لگا۔ ایک فوجی نے سوٹ کیس اٹھایا اور دوسرا سرخ ٹائی والے سے کچھ کہنے لگا۔!

”اٹھوں....!“ صفدر نے عمران سے پوچھا۔

”نہیں پیارے....!“ وہ ٹھنڈی سانس لے کر بولا۔ ”ٹھنڈک.... مجھے غلط نہیں ہوئی تھی۔“

”کیا مطلب....!“

”کچھ نہیں.... تم شیریں پو گے یا شیرا.... یہاں شاید بکری اور بکرا بھی مل جائیں۔ چلو

نہیں اگر ایک طرف سے ٹھنڈک نصیب ہوئی ہے تو دوسری طرف سے یقیناً.... یقیناً....
 اہ.... وہ پھر آرہی ہے۔!

صفر مڑا.... لڑکی تھرکتی ہوئی پھر اُدھر ہی آرہی تھی۔

”باس.... میں پاگل ہو جاؤں گا۔!“ جوزف غریبا۔

”نہیں.... تم اٹھ کر کام شروع کر دو.... پانچ سو ڈنڈ.... اور دو ہزار بیٹھکیں۔!“

”نہیں.... باس.... نہیں.... مجھے بخار چڑھ آیا ہے۔!“

بہری لڑکی پھر جوزف کی میز کے قریب رک کر تھرکنے لگی۔

”اے....!“ دفعتاً عمران غریبا۔ ”تم ہماری توہین کر رہی ہو۔! ہماری موجودگی میں ہمارے

ملازمین سے دل لگاتی ہو۔ آنکھیں لڑاتی ہو۔ ہماری ریاست میں ہوتیں تو ہم تمہیں بتاتے۔!“

دفعتاً لڑکی اس کی طرف مڑی اور گانے لگی۔

”تم خزاں کے بول ہو اور وہ آبنوس کا ہرا بھرا درخت ہے

تم ایک خارش زدہ مرغ ہو اور وہ چمکدار پہاڑی کو ا ہے

تم جھلسا دینے والی دوپہر ہو

اور وہ ایک ٹھنڈی اندھیری رات ہے

پھر بتاؤ میں تمہیں کیسے چاہوں۔!“

یک بیک عمران بھی اٹھ کر انگریزی میں حلق پھاڑنے لگا۔ اُس کے انداز سے ایسا ہی معلوم

ہو رہا تھا جیسے بہت زیادہ نشہ ہو گیا۔ وہ گارہا تھا۔

”تم میٹھے پانی کی ایک سبک روندی ہو

اور میں ایک پیاسا ارنہا بھینسا ہوں

ایک یتیم اور لاوارث بچھڑا

جس کی ماں دکھن کی طرف چلی گئی ہو اور باپ اتر کی طرف چرتے چرتے دونوں نہ جانے

کہاں جاتکے ہوں

کیا تم مجھے ایک گھونٹ بھی نہ دو گی

تم میری ماں ہو

میں تمہارا باپ ہوں....!“

قبہتوں سے چھت اڑی جا رہی تھی۔ لڑکی بھی ہنس رہی تھی۔ جوزف بھی ہنس رہا تھا۔ اب بھی تھر کے جا رہی تھی اور آرکسٹر اکان پھاڑ رہا تھا۔

عمران بیٹھ گیا اور اس کے چہرے پر سچ مچ یتیمی برسنے لگی تھی۔

اب صفدر کو سرخ ٹائی والے کا ہوش آیا۔ وہ کرسی کی پشت سے ٹکا ہوا سگار پی رہا تھا۔ کیس اور دونوں فوجی غائب تھے۔“

”کیا تم نہیں پیو گے۔“ دفعتاً لڑکی نے جوزف سے پوچھا۔

”ماہ....!“ جوزف بھرائی ہوئی آواز میں دھاڑا۔

”تم پر پھنکار.... خدا کرے تم بھی جلدی سے سرکنڈوں کی جھاڑیوں میں پہنچ جاؤ سانپ بن کر....!“ اس نے کہا بوتل اور گلاس سینے اور تھرکتی ہوئی آگے بڑھ گئی۔!

جوزف کانپ رہا تھا۔ بالکل اسی طرح جیسے جاڑا دے کر بخار آگیا ہو۔ چہرہ سُت گیا آنکھیں خوفزدہ تھیں۔ وہ اٹھ کر اُسی طرح کانپتا ہوا عمران کی میز کے قریب آیا۔

”بھاگ چلو گورنر....!“ اس نے کانپتی ہوئی اور خوفزدہ آواز میں کہا۔ ”وہ کوئی نر ہے۔ کیا تم نے نہیں سنا کہ اُس نے مجھے بددعا دی تھی.... میرے مالک سرکنڈوں کی جھاڑیاں کیا بکواس ہے....!“

”سرکنڈوں کی جھاڑیوں میں ان کی رو حیں سانپ بن کر رہتی ہیں جن کی مشمبا مشامر چپا جاتا ہے۔!“

”کیا تمہیں شراب کی بو سے بھی نشہ ہو جاتا ہے۔!“ عمران نے متحیرانہ انداز میں کہا۔ ”نہیں باس اس نے بددعا دی ہے۔ میرے مالک آج بدھ کی رات ہے۔ ارے باپ ر۔

جوزف اور تیزی سے کانپنے لگا۔

”بیٹھو....!“ عمران اس کی میز کی طرف اشارہ کر کے غرایا۔

”رحم.... رحم میرے مالک.... آج بدھ کی رات ہے.... مشمبا مشامبا....!“

”ہمارے ملک میں مشمبا مشامبا نہیں چلے گی۔ کیونکہ یہاں ہر وقت اس کا سینہ ہوا چیرتے رہتے ہیں۔ بیٹھو.... اس طرح نہ کانپو ورنہ بد ہضمی ہو جائے گی۔!“

”ہیفہ بھی ہو سکتا ہے گورنر....!“ جوزف ہانپتا ہوا بولا۔ ”مشمبا مشامبا....!“
 ”کیا میں انھوں اور یہیں شروع کر دوں۔!“ عمران نے اُسے دھمکی دی اور جوزف اسی طرح
 ہٹا ہوا اپنی میز کی طرف مڑ گیا۔

”یہ مشمبا مشامبا کیا بلا ہے۔!“ صفدر نے عمران سے پوچھا۔
 ”دریائے کانگو کے کنارے بسنے والوں کا دیوتا....!“ عمران بولا۔ ”تم اسے طوفان کا دیوتا بھی
 کہتے ہو! ان لوگوں کا عقیدہ ہے کہ جو لوگ اس دیوتا کی نذر ہوتے ہیں۔ ان کی روہیں
 کنڈوں کی جھاڑیوں میں سانپ بن کر رہتی ہیں۔“
 ”ایسا معلوم ہوتا ہے جیسے اس کا دم ہی نکل جائے گا۔!“ صفدر جوزف کی طرف دیکھ کر ہنسا۔
 ”پتہ نہیں یہ جانور کہاں سے آپ کے ہاتھ لگا۔!“
 ”بے حد ضعیف الاعتقاد ہوتے ہیں۔ شیروں سے لڑ جائیں گے۔ مگر مشمبا مشامبا جیسے توہمات
 سے ان کا دم نکلتا رہے گا۔!“

تھوڑی دیر تک خاموشی ہی رہی پھر صفدر نے کہا۔ ”اب ہم یہاں کیا کر رہے ہیں اب تو سوٹ
 بس بھی نکل گیا۔!“
 ”اب ہم یہ سوچنے کی کوشش کر رہے ہیں کہ یہ لڑکی واقعی بہت حسین ہے۔!“ عمران نے
 مٹھی سانس لے کر کہا۔

”خدا رحم کرے اس کے حال پر....!“
 اتنے میں صفدر نے دیکھا کہ سرخ ٹائی والا بھی اٹھ کر جا رہا ہے۔
 ”وہ جا رہا ہے۔!“ اس نے آہستہ سے کہا۔
 ”جائے دو....!“ عمران کے لہجے میں لا پرواہی تھی۔

صفدر بیک وقت بہت سے سوالات اس کے سامنے رکھنا چاہتا تھا مگر یہ سوچ کر خاموش رہ جاتا
 تاکہ جوابات اوٹ پٹانگ ہی ہوں گے۔ لہذا اپنا مغز چٹوانے سے کیا فائدہ!
 ”ہم شاید یہاں رات گزارنے کے لئے آئے ہیں۔!“ صفدر نے تھوڑی دیر بعد کہا۔
 ”اٹھو یا....!“ عمران جھنجھلا کر بولا۔ ”ایسا سیکریری نہیں چلے گا۔!“

وہ اٹھا اور پھر بیٹھ گیا۔ کیونکہ ابھی اسے بل کی قیمت ادا کرنی تھی۔ اسے اٹھتے دیکھ کر وہی ویٹر

ان کی طرف جھپٹا تھا جس نے شراب کی کشتی لگائی تھی۔

بل ادا کر کے عمران اٹھ گیا اور صفدر نے جوزف کے چہرے پر اطمینان کی لہریں دیکھیں
باہر آئے۔ ڈرائیور نے ان کے لئے پچھلی نشست کا دروازہ کھولا اور وہ دونوں اندر بیٹھ گئے
جوزف ڈرائیور کے برابر جا بیٹھا اور کار چل پڑی۔

”کیوں زین خاں....!“ عمران نے ڈرائیور کو مخاطب کیا۔ ”کیا باہر ملٹری کاٹرک آیا تھا!“
”جی ہاں....!“

”کتنے آدمی رہے ہوں گے اس پر....!“

”دس بارہ جناب....!“

”سب مسلح تھے۔!“

”جناب....!“

پھر سکوت طاری ہو گیا۔

کار چلتی رہی تھوڑی دیر بعد یکایک جوزف ہوائی فائر کرنے لگا۔

”ارے.... ارے یہ کیا ہو رہا ہے۔!“ عمران بوکھلا کر بولا۔

”میں اپنا خوف دور کر رہا ہوں۔!“ جوزف نے سادگی سے جواب دیا۔

”اوپا تھی کے پٹھے دونوں ریوالور مجھے دے دو ورنہ ہم سب گاڑی سمیت بند کر دیئے جائیں گے
سڑک سنسان تھی ورنہ سچ مجھ وہ کسی پریشانی میں پڑ جاتے۔

”تیزی سے نکل چلو زین خاں....!“ عمران نے کہا۔

”بہتر جناب....!“

تھوڑی دیر بعد صفدر بولا۔ ”عمران صاحب ہمارا تعاقب کیا جا رہا ہے۔ کوئی گاڑی پیچھے ہے۔

”میں جانتا ہوں....!“

”پولیس....!“

”توقعات کم ہیں....!“

”پھر کون ہو سکتا ہے۔!“

”انہیں مستقل ممبروں میں سے کوئی ہو گا۔ جنہوں نے آج سنجیدہ ترین رانا تہور علی صنا

میں گاتے دیکھا تھا۔“

”نگاندہ نے بھی ایک بار مجھے ایسی ہی بد دعا دی تھی باس....!“ جوزف ان کی طرف مڑ کر
نہ ہوئی آواز میں بولا۔ صفدر بڑی شدت سے یوریت محسوس کرنے لگا۔

”آہ.... وہ قبیلے کی چاندنی تھی باس.... مجھے چاہتی تھی لیکن مجھے پالا داروں سے فرصت
ملتی تھی۔ آخر وہ انتظار کرتے کرتے تھک گئی تھی.... اور جل کر اس نے مجھے یہی بد دعا دی
جو اس وقت اس سفید چڑیل....!“

”میں بھی بہت جلد ایک پالا دار کرنے والا ہوں....!“ عمران نے کہا۔

”ادہ.... کرو بھی باس....!“

”پالا دار کیا....!“ صفدر نے پوچھا۔

”ان کی زبان میں جنگی مشاورت....!“ عمران نے جواب دیا۔

کارنیو کالونی میں مڑ رہی تھی۔ صفدر نے ایک بار پھر پلٹ کر دیکھا کسی گاڑی کے ہیڈ لیمپ نظر
ہے تھے۔ اس کے علاوہ پوری سڑک سنسان پڑی تھی۔

پھر کچھ دیر بعد بیوک رانا پیلس کے کمپاؤنڈ میں داخل ہوئی۔

کار سے اترتے وقت صفدر نے ایک لمبی سی گاڑی دیکھی جو پھانک کے پاس سے گذر رہی تھی۔

”میرا خیال ہے کہ یہی ہمارے پیچھے تھی۔!“ صفدر نے کہا۔

”رہی ہوگی۔!“ عمران کے لہجہ میں لاپرواہی تھی۔

ایک بیک جوزف چونک کر اچھل پڑا اور بھرائی ہوئی آواز میں چیخا۔

”سانپ....!“

”کیوں دماغ خراب ہو رہا ہے.... کیا میں تمہارا سارا خوف جھاڑ دوں۔!“ عمران نے غصیلے
میں کہا۔

”آہ.... بُری رو ہیں میرے گزو منڈلانے لگی ہیں باس۔!“ اسکا لہجہ خوف زدہ اور دردناک تھا۔

”اندر چلو....!“ عمران نے اس کی گردن دبوچ کر دھکا دیا۔ پھر صفدر سے بولا۔ ”آج ہم

مارات بسر کریں گے۔!“



معاملہ اسی رات پر نہیں ٹل گیا تھا۔ صفدر کو دورا تیں رانا پیلس میں گذارنی پڑیں۔ وہاں کے ملازمین اس طرح عمران کا ادب کرتے تھے جیسے وہ سچ مچ رانا تہور علی صندوقی ہو اور ہمیشہ یہیں رہتا ہو۔ جوزف بھی ساتھ ہی تھا۔ اُسے ڈنڈ پلٹے اور کراہتے دیکھ کر صفدر بے تحاشہ قہقہے لگاتا اور کبھی عمران کی اس حماقت پر سر پیٹ لینے کو دل چاہتا۔ آخر جوزف جیسے ناکارہ آدمی کو رکھنے ہی کی کیا ضرورت تھی۔ اس رات اگر واقعی سڑک سنسان نہ ہوتی تو فائروں کی آوازیں انہیں حوالات تک تو پہنچا ہی دیتیں۔

عمران تین دن سے نہ خود اپنے فلیٹ میں واپس آیا تھا اور نہ صفدر ہی کو آفس جانے دیا تھا۔ یا تو وہ دونوں مختلف تفریح گاہوں میں چکر لگاتے رہتے یا ان کا وقت رانا پیلس ہی میں گذرتا۔ پچھلی رات وہ بڑے آدمیوں کے ٹائٹ کلب میں بھی گئے تھے لیکن صفدر کو وہاں بہری رقصہ نہیں نظر آئی تھی۔ اس کی جگہ اپنی عورت تھرک رہی تھی۔ جوزف بھی ساتھ تھا لیکن دوسری رقصہ کو دیکھ کر اس کی آنکھوں سے خوف غائب ہو گیا تھا وہ خوش نظر آنے لگا تھا۔ چپکے لگا تھا اور واپسی پر اُس نے عمران سے ایک بوتل کی فرمائش کی تھی۔

وہ کلب سے واپس آگئے تھے اور اب تک کوئی خاص بات ظہور میں نہ آئی تھی۔ اس وقت ناشتے کی میز سے اٹھے تھے اور برآمدے میں بیٹھے اونگھ رہے تھے۔ صفدر کی تو یہی کیفیت تھی۔ عمران کا جو حال رہا ہو۔ پچھلی رات وہ تقریباً ڈھائی بجے کلب سے واپس آئے تھے اور پھر صبح انہیں جلد ہی اٹھ جانا پڑا تھا۔

ٹھیک چھ بجے وہاں زوردار آواز والا گھنٹہ بجتا تھا اور اس کی آواز اس وقت تک جاری رہتی تھی جب تک ایک ایک فرد بیدار نہیں ہو جاتا تھا۔ صفدر نے اس حماقت کی وجہ پوچھی اور عمران نے اسے بتایا تھا کہ رانا تہور علی صندوقی کی بیداری کا یہی وقت ہے خواہ ایک ہی گھنٹہ پہلے سویا ہو۔

صفدر ہاتھ پر ہاتھ رکھے بیٹھے رہنے سے بور ہو رہا تھا۔ دفتر میں کم از کم بزنس کے کاغذات سامنے ہوتے تھے اور اس کا ذہن الجھا رہا تھا۔ یہاں تو بس بیکاری میں اس بہری لڑکی کا تصور اس کے ذہن پر اس بُری طرح مسلط ہو کر رہ گیا تھا کہ اسے بعض اوقات خود پر غصہ آنے لگتا تھا۔

وہ بے حد حسین تھی۔ بڑی دلکش تھی اور اس کے تھرکنے کا انداز ایسا تھا کہ تصور ہی سے دل میں گدگدیاں ہونے لگتی تھیں۔ صفدر اس کے خیال کو ذہن سے جھٹکنے کی کوشش کرنے لگا۔

ایک بیک اسے ایک شکستہ حال لڑکا نظر آیا جو پھانک سے گذر کر پورچ کی طرف آ رہا تھا۔ اس وقت پھانک پر چوکیدار نہیں تھا۔ لڑکا ابھی آدھے ہی راستے میں تھا کہ ایک ملازم نے اُسے لٹکارا۔

”آئے دو۔“ عمران نے ہاتھ اٹھا کر کہا۔

لڑکا قریب آگیا۔ لیکن پھر وہ برآمدے کی سیڑھیوں ہی پر رک گیا۔

”کیا بات ہے.... آؤ....!“ عمران نے نرم لہجے میں کہا۔

لڑکا اوپر آگیا اور بھرائی ہوئی آواز میں بولا۔ ”یہاں کوئی جوزف صاحب ہیں ان کے نام میرے پاس ایک خط ہے۔!“

”لاؤ۔!“

عمران نے ہاتھ بڑھادیا۔ لڑکے نے اپنے پھٹے ہوئے کوٹ کی اندرونی جیب سے ایک لفافہ نکالا۔ صفدر اُسے نکلیوں سے دیکھ رہا تھا۔ لفافہ نیلے رنگ کا تھا اور اس پر سیاہ روشنائی سے مسٹر جوزف تحریر تھا۔

”کس نے دیا ہے۔!“ عمران نے پوچھا۔

”ایک میم صاحب تھیں۔!“ لڑکے نے جواب دیا۔ ”انہوں نے مجھے ایک انٹھنی دی تھی جی ہاں۔!“

”کہاں ملی تھی۔!“

”تیرھویں سڑک پر انہوں نے آپ کا پتہ بتایا تھا۔“

عمران نے بھی جیب سے انٹھنی نکال کر اسے دی۔

پھر لڑکے کے چلے جانے پر اس نے جوزف کو طلب کیا۔

”یہ تمہارا خط ہے۔!“

”میرا خط باس....!“ جوزف نے حیرت سے کہا۔

”ہاں.... کیا تمہیں پڑھنا آتا ہے....؟“

”تھوڑا بہت.... مگر مجھے یہاں کون خط لکھے گا.... میں تو کسی کو بھی نہیں جانتا۔!“

”اُسے کھول کر پڑھو....!“

جوزف نے کانپتے ہوئے ہاتھوں سے لفافہ چاک کر کے خط نکالا۔ لیکن تحریر پر نظر ڈالتے ہی اس کا چہرہ ادھ کچی جامنوں کا سا نکل آیا۔ یہ کیفیت انتہائی غصے کے عالم میں ہوتی تھی۔ صفدر اُسے بہت غور سے دیکھ رہا تھا۔ دفعتاً اُس نے اس کے چہرے پر پھر ہوائیاں اڑتی دیکھیں۔ اس نے ہونٹوں پر زبان پھیرتے ہوئے خط عمران کی طرف بڑھادیا اور بھرائی ہوئی آواز میں بولا۔

”دیکھو.... باس....!“

عمران نے تحریر پر نظر ڈالی اور صفدر کی طرف بڑھاتا ہوا سر دہ سی آواز میں بولا۔

”میں تو سمجھا تھا کہ وہ رانا تہور علی صندوق کو پسند کرے گی۔!“ تحریر تھی۔

”پیارے چکدار کوئے!“

میں تمہیں کس طرح یقین دلاؤں کہ میں تمہیں بے حد چاہتی ہوں۔ کلب میں تم خواہ مخواہ مجھ سے خفا ہو گئے تھے اور میں نے جل کر تمہیں بددعا دی تھی۔ اسے یاد رکھو کہ اگر تم نے میری محبت کا جواب محبت سے نہ دیا تو میری بددعا اپنی جگہ پر اٹل رہے گی۔ میرے دل کو سمجھنے کی کوشش کرو۔ اپنے چہرے کی سیاہی پر نہ جاؤ.... مجھے ہر کالی چیز بہت پسند ہے۔ کالے جوتے سے لے کر سیاہ فام جوزف تک۔! اگر آج شام کو تم گرین پارک میں مجھ سے نہ ملے تو میں تمہیں اس سے بھی زیادہ بُری بددعائیں دوں گی۔

مثلاً سانپ اور چھوٹا بندر والی بددعا۔ مرغ اور گیدڑ والی بددعا.... دودھ اور شکر قند والی بددعا۔ اس لئے آج ضرور ملو.... ورنہ میں تمہاری قبر پر بھی دوپہر کی چیل کی طرح منڈلاتی رہوں گی اور تمہاری ماں تمہاری سوکھی کھوپڑی میں پانی پئے گی۔

فقط

”کلب والی بدروح“

”یہ بکواس ہے۔!“

صفدر نے غصیلے لہجے میں کہا جسے اتفاق سے بہری لڑکی کے اس غلط انتخاب پر غصہ آگیا تھا۔

”تم بڑے خوش قسمت ہو جوزف....!“ عمران نے شاہانہ انداز سے کہا۔ ”ہم خوش ہیں....!“

”میں مرا جا رہا ہوں باس....!“

”کیوں.... کیا ہوا؟“

”اگر نہیں جاتا تو یہ بد دعائیں.... میرے مالک....!“ وہ خاموش ہو کر دونوں ہاتھوں سے اپنا سر پیٹنے لگا۔ صفدر کو ہنسی آگئی۔ لیکن عمران نے بڑی سنجیدگی سے پوچھا۔
 ”کیوں تم جانے سے کیوں ڈر رہے ہو....؟“

”اس نے لکھا ہے کہ میں تمہیں چاہتی ہوں!“ جوزف نے اس طرح کانپتے ہوئے جواب دیا
 جیسے ”چاہتا“ بھی مار ڈالنے کی دھمکی ہو۔

”کاش وہ ہمیں چاہتی ہوتی جوزف....!“ عمران ٹھنڈی سانس لے کر دردناک آواز میں بولا۔
 ”تو پھر اس سے کہو باس کہ وہ تمہیں چاہنے لگے۔!“ جوزف نے خوشامدانہ لہجے میں کہا۔
 ”اس سے ملو اور اُسے اس بات پر آمادہ کرو کہ وہ مجھے چاہنے لگے۔!“ عمران نے کہا۔
 ”میں اکیلے تو ہر گز نہ جاؤں گا۔!“ جوزف گڑ گڑایا۔

”نہ جاؤ گے تو تمہاری کھوپڑی میں گی گوڈا کے آلو کی روح گھس جائے گی۔!“

”باس....!“ جوزف اپنے دونوں کانوں میں انگلیاں ٹھونس کر چیخا۔

”مگر میں کوئی بُری روح نہیں ہوں۔ تم اچھی طرح جانتے ہو۔!“ عمران نے بُرا سامنہ بنا کر
 کہا۔ ”کانوں سے انگلیاں نکالو.... ٹھیک.... تمہیں آج اس سے ملنا پڑے گا۔ سمجھے...! نہ ملے تو
 کل سے پانچ ہزار ڈنڈ اور پندرہ ہزار بیٹھکیں۔!“

”ارے مر گیا....!“ جوزف آنکھیں میچ کر کہا۔

”تمہیں جانا پڑے گا۔!“

”میرے باپ نے کہا تھا۔!“ جوزف گلوگیر آواز میں بولا۔ ”عورت سے ہمیشہ دوڑ رہتا۔ ورنہ
 تمہاری کھال ہڈیوں سے لپٹ کر رہ جائے گی۔!“

”لیکن میں اُسے ہڈیوں پر سے بھی اتار لوں گا۔!“ عمران نے غصیلے لہجے میں کہا۔ ”بس جاؤ۔!“

جوزف بھرائی ہوئی آواز میں کچھ بڑبڑاتا اندر چلا گیا۔

”اس کا مطلب سمجھ میں نہیں آیا....!“ صفدر بولا۔

”اندھیرے اور اجالے کی کہانی۔“ عمران مسکرایا۔ ”بس دیکھتے جاؤ.... یہ حالات میری کھوپڑی

کو بھی قلابازیاں کھارہے ہیں۔ اس لڑکی کا کلب میں پایا جاتا ہی میرے لئے قطعی غیر متوقع تھا۔!“

”آپ کے لئے وہ غیر متوقع تھا اور میرے لئے یہ غیر متوقع ہے کہ دلکشا کی کوئی لڑکی پیشہ ور

ر قاصہ بھی ہو سکتی ہے۔!“

”دلکشا کے متعلق تمہاری معلومات سیکنڈ ہینڈ ہیں۔ تم چھ ماہ پہلے کی بات کر رہے ہو۔!“

”کیا مطلب....!“

”جن لڑکیوں کی بات تم کر رہے تھے وہ آج کل یہاں نہیں ہیں۔ پورا خاندان باہر ہے اور دلکشا کرائے پر اٹھادی گئی ہے اور اب یہاں جو خاندان آباد ہے اس میں سب کسی نہ کسی قسم کے آرٹسٹ ہیں۔!“

”اوہ.... یہ بات ہے۔! تب تو کوئی بات بھی غیر متوقع نہیں ہے۔!“

”ایک بات اور الجھن پیدا کر رہی ہے۔!“ عمران نے کہا۔

”وہ کیا....؟“

”جب وہ آلہ سماعت استعمال کرتی ہے تو اس نے اس رات میں ہمیں چیخنے پر کیوں مجبور کیا تھا۔!“

”اوہ.... اس کے بارے میں تو میں بھی کئی بار سوچ چکا ہوں۔!“

”کمرہ ساؤنڈ پروف تھا۔ اس لئے آواز باہر نہیں جاسکتی تھی۔ مگر اب یہ بھی سوچنا پڑے گا کہ اُسے ساؤنڈ پروف کب بنایا گیا تھا۔ وہ پہلے ہی سے ایسا تھا یا عمارت کے کرایہ پر اٹھ جانے کے بعد اسے ساؤنڈ پروف بنایا گیا تھا۔!“

”بیکار ہے عمران صاحب....!“ صفدر سر ہلا کر بولا۔ ”اگر پورے حالات سے آگاہی ہو تو ان پر غور کر کے نتائج بھی اخذ کئے جاسکتے ہیں۔ ورنہ.... اس طرح۔!“

”پھر دیکھیں گے....!“ عمران نے ہاتھ اٹھا کر کہا۔ ”میں اس وقت صرف اونگھنے کے موڈ میں ہوں۔!“

”صرف ایک بات....! جوزف کو آپ کیوں بھیج رہے ہیں۔ وہ نرا گاؤ دی ہے اگر اس نے ہمارا راز ظاہر کر دیا تو۔“

”اسے ہینڈل کرنا مجھے خوب آتا ہے... کام کی بات سے ایک انچ بھی آگے نہیں بڑھے گا۔!“



گرین پارک میں صفدر جوزف کا منتظر تھا وہ اس سے ایک گھنٹہ پہلے وہاں پہنچا تھا۔ یہاں آنے سے پہلے عمران نے اس کے چہرے کی خاصی مرمت کی تھی اور اب وہ رانا تہور علی کا سیکرٹری

نہیں معلوم ہوتا تھا۔

وہ شام کا ایک اخبار کھولے ہوئے کبھی کسی بیچ پر جا بیٹھتا.... اور کبھی ہری بھری گھاس پر....

چھ بچے جوزف نظر آیا جو سفید لباس میں دوری سے چمک رہا تھا۔

پھر تھوڑی سی دیر بعد بھری لڑکی بھی دکھائی دی۔ صفدر اٹھ کر ٹہلنے لگا تھا کہ ان سے قریب

یہ رہ سکے۔ لڑکی تنہا تھی اور جوزف کی طرف تیر کی طرح آ رہی تھی۔

صفدر نے قریب سے جوزف کا حلیہ دیکھا۔ اس کے چہرے پر زلزلے کے آثار تھے۔

لڑکی اس کے قریب پہنچ کر چپکی۔ ”ہلو.... گریٹ مین.... میں تو سمجھی تھی کہ تم نہ آؤ گے۔

آؤ.... ادھر بیٹھو....!“

دونوں ایک خالی بیچ پر بیٹھ گئے۔ صفدر نے محسوس کیا کہ وہ آس پاس والوں کی توجہ کا مرکز بن

گئے ہیں۔ اس نے بھی قریب ہی گھاس پر بیٹھ کر اخبار پھیلا دیا۔ وہ اس وقت خالی الذہنی کی بہترین

ایکنگ کر رہا تھا۔ اس کی نظریں اخبار پر تھیں اور کان ان کی آوازوں کی طرف۔!

”کیا تم مجھ سے خفا ہو۔!“ لڑکی نے جوزف سے پوچھا۔

”دیکھو مسی!“ جوزف بھرائی ہوئی آواز میں بولا۔ ”میں ایک سیدھا سادہ فائٹر ہوں۔ مجھے اس

سے پہلے کبھی محبت کرنے کا اتفاق نہیں ہوا۔ تم میرے پاس سے کیوں محبت نہیں کر لیتیں۔!“

”تمہارا دماغ تو نہیں خراب ہو گیا۔!“ لڑکی نے غصیلے لہجے میں کہا۔ ”مجھے تم سے محبت ہے۔!“

”وہ تو ٹھیک ہے.... مگر.... میں....!“

”تمہارا پاس تمہیں کیا دیتا ہے؟“

”مہینے میں پینتالیس بوتلیں.... کھانا.... کپڑا.... اور کیا چاہئے۔!“

”میں تمہیں اس سے بہتر ملازمت دلوا سکتی ہوں۔ مہینے میں سو بوتلیں، کھانا، کپڑا اور کچھ نقدی بھی۔“

”میں تو صرف اسکی ملازمت کرتا ہوں جو مجھے فری اسٹائل ریسلنگ یا بوکسنگ میں شکست دے سکے۔“

”اس نے تمہیں شکست دی تھی۔!“ لڑکی نے متحیرانہ لہجے میں پوچھا۔

”یقیناً.... اور مجھ جیسے دس آدمیوں کو بیک وقت شکست دے سکتا ہے۔ وہ کسی ار نے بھینے

کی طرح ٹھوس اور مضبوط ہے۔!“

”تم بکواس کر رہے ہو....!“

”یقین کرو مسی.... اس نے عیال میں مجھے شکست دی تھی۔!“

”عیال.... کیا وہ افریقہ ہو آیا ہے۔!“

”ہر تیسرے سال جاتا ہے.... بہت دولت مند آدمی ہے۔ رانا آف رنگم نگر....!“

”ہوگا.... دولت مند.... مگر ہے کتھوس.... مہینے میں صرف پینتالیس بوتلیں.... چھی

چھی.... کیا ڈیڑھ بوتل یومیہ سے تمہارا کام چل جاتا ہے۔!“

”نہیں چلتا.... مگر پھر کیا کروں.... اگر کوئی مجھے شکست دے دے۔ تب ہی میں اس کی

ملازمت چھوڑ سکتا ہوں۔ یہ میرا اصول ہے۔!“

”اگر وہ بیچاری کوئی عورت ہو تو تمہیں کیسے.... شکست دے گی۔!“

جوزف کی آنکھیں حیرت سے پھیل گئیں پھر اس نے برا سامنہ بنایا۔

”عورت کی نوکری.... تھو....!“ اس نے تنفر آمیز انداز میں زمین پر تھوک دیا۔

”تم میری توہین کر رہے ہو.... چمکدار آدمی....!“

”میں کسی کی توہین نہیں کر رہا.... میں نے اپنے دل کی بات بتائی ہے۔!“

”تم عجیب آدمی ہو۔ نہ محبت کر سکتے ہو اور نہ ملازمت۔ بس پھر تم اس لائق ہو کہ تمہاری ماں

تمہاری کھوپڑی میں پانی پئے۔!“

”نہیں.... مسی.... نہیں خدا کے لئے بددعا نہ دو۔ مقدس باپ خوشوانے مجھے تعلیم دی

تھی کہ یہ سب توہمات ہیں ان کی پرواہ نہ کیا کرو.... مگر میں ڈرتا ہوں۔ تمہیں آسانی باپ کی قسم

اب ایک لفظ بھی زبان سے نہ نکالنا....!“

”اگر تم اپنے موجودہ لباس کو چھوڑ کر میرے پاس نہیں چلے آتے تو میری بددعائیں تمہارا

مقدور بن کر رہ جائیں گی۔!“

”میں کیا کروں.... میں کیا کروں....!“ جوزف دونوں ہاتھوں سے اپنے ننھے ننھے

گھونگریا لے بال نوچنے لگا۔

”چلو شاید تم پینے کی ضرورت محسوس کر رہے ہو۔ میں تمہیں پلاؤں گی۔!“

”نہیں مہمی.... میں صرف اپنے کمرے میں پیتا ہوں.... اور بہت زیادہ نشے کی حالت میں

باہر نہیں نکلتا۔ میری بھی سن لو میں کہتا ہوں میرے لباس سے محبت کرو۔ وہ بہت اچھا آدمی ہے۔

اس کا باپ بھی یقیناً اچھا آدمی رہا ہو گا۔“

”اچھا جوزف تم پر شامبا۔۔۔!“

”مس۔۔۔!“ جوزف خوفزدہ آواز میں چیخا اور آس پاس کے لوگ چونک پڑے۔ مگر لڑکی اس

سے لاپرواہ معلوم ہو رہی تھی کہ ایک پبلک پارک میں ہے۔

”کچھ بھی ہو تمہیں میرے پاس آنا پڑے گا۔ ورنہ میں تمہیں اسی طرح بد دعائیں دیتی رہوں گی۔“

”نہیں۔۔۔ مسی بد دعائیں نہیں۔!“ وہ جلدی سے بولا۔ ”میں سوچوں گا۔۔۔ سوچ کر جواب

دوں گا۔!“ جوزف بہت زیادہ نڈھال نظر آنے لگا۔



دوسرے دن عمران جوزف سے کہہ رہا تھا۔ ”تمہیں اس کی ملازمت کرنی پڑے گی۔!“

”باس۔۔۔!“ جوزف چیخا۔ ”کوئی عورت مجھے حکم نہیں دے سکتی۔!“

”ابے تو کیا میں عورت ہوں۔!“

”میں اس سفید چٹیل کی بات کر رہا ہوں۔!“

”خبردار وہ سفید گلہری ہے اور کالے پہاڑ سے عشق کرتی ہے۔ جوزف بکواس بند تم اسے یوں

سمجھو کہ وہ میرے دشمنوں کی پارٹی سے تعلق رکھتی ہے۔ تم نوکر میرے ہی ہو لیکن کچھ دن اُس

کے ساتھ کام کرو گے۔ تم سے وہ جو کام بھی لینا چاہے اس کی اطلاع مجھے دیتے رہنا۔ کیا سمجھے۔!“

”اوہ۔۔۔ تو یہ کیوں نہیں کہتے باس۔ میں ضرور جاؤں گا۔!“ جوزف خوش ہو کر بولا۔

”تمہارے دشمنوں کی کھوپڑیاں چباؤں گا۔!“

”لیکن اسے میرے بارے میں کچھ بھی نہ معلوم ہونے پائے۔!“

”ہرگز نہیں باس۔۔۔ اندھیرے کے شکار میں مجھے بڑا مزہ آتا ہے۔۔۔ میں ضرور جاؤں گا اور

آج ہی جاؤں گا۔!“

”کہاں جاؤ گے۔!“

”وہ آج شام کو اپنا پتہ بھجوائے گی۔ اُس نے کہا تھا کہ اگر نوکری کا فیصلہ کرو تو اسی پتہ پر آ جانا۔!“

لیکن اسی شام کو عمران نے ایک بار پھر صفدر کو چکر میں ڈال دیا۔ اس کے ہاتھ میں شام کا ایک

اخبار تھا۔ اُس نے اسے ایک اشتہار دکھایا جس کی سرخی تھی۔

”چوہے ماریے۔!“

”کیا مطلب....!“ صفدر نے متحیرانہ انداز میں پوچھا۔

”شتر مرغ مارنے کے لئے نہیں لکھا گیا۔!“ عمران نے غصیلے لہجے میں کہا۔

”ہاں میں سمجھتا ہوں کہ چوہے مارنا اتنا مشکل نہیں ہے۔ جتنا شتر مرغ مارنا۔ لیکن آپ مجھے

اشتہار کیوں دکھا رہے ہیں۔!“

”یہ کسی دوا کا اشتہار تھا جسے آٹے کی گولیوں میں چوہے مارنے کے لئے استعمال کیا جاتا تھا۔

عمران تھوڑی دیر تک صفدر کی آنکھوں میں دیکھتا رہا پھر بولا۔ ”یہ پیشہ بھی بُرا نہیں رہے گا۔ جب

کہ اتنی سی بات بھی تمہاری سمجھ میں نہیں آسکتی۔!“

”آپ کی کوئی بات میری سمجھ میں نہیں آتی۔!“

”کیا تمہیں یاد نہیں کہ ہماری روانگی کے وقت اس بہری قتالہ عالم نے چوہے کی فرمائش کی تھی۔“

”اوہ.... تو اس اشتہار کا اس سے کیا تعلق....!“ صفدر کو عمران کا مینڈک یاد آگیا۔

”یہ اشارہ ہے کہ ہمیں آج وہاں پہنچنا چاہئے۔ جس رات ہم گئے تھے اُسی شام کو اس اخبار میں

مینڈکوں سے متعلق ایک مضمون شائع ہوا تھا۔ وہ اشارہ تھا.... اور میں نے وہاں پہنچ کر اڑ

دلارام اور دل آرا کی خدمت میں مینڈک پیش کیا تھا۔ آج چوہے کی نذر گزاریں گے۔“

صفدر کچھ نہ بولا۔ لیکن وہ اس مسئلے پر دیر تک غور کرتا رہا۔ عمران تو کبھی کا کمرے سے جاچ

تھا۔ پھر صفدر اسی کمرے میں تھا کہ دوبارہ آکر اُسے جوزف کی روانگی کی اطلاع دی۔

”پتہ دلکشابی کا دیا ہے۔!“ صفدر نے پوچھا۔

”ہاں....!“

”عمران صاحب.... کہیں ہم ہی دھوکا نہ کھا رہے ہوں۔!“ صفدر نے کہا۔

”کیسے....!“

”اُسے ہماری اصلیت کا علم ہو گیا ہو۔!“

”یہ کس بناء پر کہہ رہے ہو۔!“

”جوزف آخر وہ جوزف کے پیچھے کیوں پڑ گئی ہے۔!“

”یہی دیکھنا ہے۔!“

”لیکن اگر ہم اس چوہے دان میں پھنس گئے تو.... مطلب یہ کہ اس ساؤنڈ پروف کمرہ میں۔“
 ”دیکھا جائے گا۔ میں ایسے حادثات کے لئے ہر وقت تیار رہتا ہوں۔!“
 عمران نے لا پرواہی سے کہا اور بات آئی گئی ہو گئی۔



جولیا کے فون کی گھنٹی بجی اور اس نے ریسیور اٹھالیا۔
 ”ایکس ٹو....!“ دوسری طرف سے بھرائی سی آواز آئی۔
 ”یس سر....!“

”دلکشا میں اس وقت کل کتنے آدمی ہیں۔!“
 ”کل تک دو آرٹسٹ تھے.... وہ دونوں چلے گئے۔!“

”کہاں چلے گئے۔!“
 ”یہ نہیں معلوم ہو سکا۔ ریلوے اسٹیشن گئے تھے اور تھرٹین اپ میں بیٹھ گئے تھے۔!“
 ”اب کتنے آدمی ہیں۔!“

”کوئی بھی نہیں.... صرف ایک لڑکی.... اور جی ہاں آدھے گھنٹے پہلے کی خبر ہے کہ عمران کا
 نگر و ملازم جوزف بھی وہاں دیکھا گیا ہے۔!“

”آج تمہارے آدمی اس وقت تک اس عمارت کے آس پاس رہیں گے جب تک کہ میری
 طرف سے کوئی دوسری اطلاع نہ ملے۔!“
 ”بہت بہتر جناب....!“

”اُن سے کہہ دو کہ توجہ زیادہ تر عقبی پارک پر رہے۔ انہیں وہاں جو کچھ بھی نظر آئے اس
 میں دخل انداز نہ ہوں۔ مثال کے طور پر اگر کسی کو دیوار پر چڑھتے دیکھیں یا غیر قانونی طور پر
 عمارت میں داخل ہوتے دیکھیں۔ تو اُسے لاکار نے یاروکنے کی ضرورت نہیں۔ لیکن اگر انہیں
 اُدھر کی کسی کھڑکی میں شعلہ نظر آئے تو بے دریغ عمارت میں گھس پڑیں اور اس کھڑکی تک پہنچنے
 کی کوشش کریں جس میں شعلہ نظر آیا ہو۔!“
 ”بہت بہتر....!“

”اور تم.... تمہیں بھی ایک کام کرنا ہے۔ ٹھیک ساڑھے آٹھ بجے گھر سے نکلو.... تمہیں

کسی سے ایک سوٹ کیس ملے گا۔ اُسے لے کر کیفے وکٹوریہ میں چلی جانا اور کسی ایسے آدمی کا انتظار کرنا جو تم سے وہ سوٹ کیس لے جائے۔ ویسے یہ بھی ممکن ہے کہ تم اُسے اپنے گھر واپس لے آؤ، اُسی صورت میں ہو گا جب ساڑھے گیارہ بجے تک کوئی آدمی سوٹ کیس کی طرف متوجہ نہ ہو، ٹھیک ساڑھے گیارہ بجے کیفے وکٹوریہ سے تمہاری واپسی ہونی چاہئے۔“

”یعنی اگر کوئی ایسا آدمی نہ ملا جو سوٹ کیس کا مطالبہ کرے تو وہ سوٹ کیس میں واپس لاؤں گی!“

”قطعاً طور پر.....!“

اس کے بعد سلسلہ منقطع ہو گیا۔ جولیا.... نے گھڑی کی طرف دیکھا۔ ساڑھے سات بجے تھے۔ ایکس ٹو نے ساڑھے آٹھ بجے گھر سے نکلنے کی ہدایت دی تھی۔ لیکن اُسے سوٹ کیس کہاں ملے گا....؟ اس نے وضاحت نہیں کی تھی۔

ساڑھے آٹھ بجے وہ گھر سے نکلی.... کمپاؤنڈ ملے کر کے پھانک کی طرف جا رہی تھی کہ آوا آئی۔ ”ٹھہریئے ماما.....!“

وہ چونک کر مڑی کرائی کی باڑھ کے پیچھے کوئی آدمی کھڑا تھا۔ فاصلہ تین یا چار گز رہا ہو گا۔ اُسے رکتے دیکھ کر تاریک سایہ اُس کی طرف بڑھا۔ پھر ایک ہاتھ اٹھا.... چھوٹا سا سوٹ کیس اس کے ہاتھ میں صاف دیکھا جاسکتا تھا۔

جولیا نے ہاتھ بڑھا کر سوٹ کیس لے لیا اور چپ چاپ پھانک کی طرف بڑھ گئی۔



سنائے سے اکتا کر تاریکی گویا جھینگروں کی جھانجھان کی شکل میں بول پڑی تھی۔ جیسے دہ دکلش کی چلی منزل کی ایک کھڑکی میں سبز روشنی نظر آئی۔ صفدر اور عمران جھاڑیوں سے نکل کر عمارت کی طرف بڑھے۔

چھیلی بار کی طرح آج بھی انہیں پائپ کے سہارے اوپری منزل کی کھڑکی تک پہنچنا پڑا۔ دوسرے ہی لمحے میں وہ کمرے کے اندر تھے۔

عمران نے سوئچ بورڈ ٹٹول کر کمرے میں روشنی کی۔ روشنی ہوتے ہی کھڑکی کی خلاء بھی غائب لیکن عمران نے کوئی دوسرا سوئچ آن کر کے وہ سفید چادر سی ہٹادی جو کھڑکی کی خلاء پر پھیل گئی تھی۔ کھڑکی کے پٹ تو اس نے پہلے ہی بند کر دیئے تھے۔ کمرے میں انہیں کوئی تبدیلی نہیں نظر

آئی۔ لیکن اچانک صفدر چونک کر آتش دان کے بت کو گھورنے لگا۔ آج اس کی آنکھیں سرخ نہیں اور وہ بڑا خوفناک معلوم ہو رہا تھا۔ صفدر نے عمران کو بھی اسی طرف متوجہ پایا وہ متحیرانہ انداز میں اپنی پلکیں جھپکار رہا تھا۔

بت کی سرخ آنکھیں.... صفدر کو ایسا ہی معلوم ہو رہا تھا جیسے وہ قہر آلود نظروں سے انہیں گھور رہا ہو۔ پھر آہستہ آہستہ یہ بات اس کی سمجھ آئی کہ وہ سرخ رنگ کی روشنی تھی۔ غالباً بت کے اندر سرخ رنگ کا بلب روشن تھا۔

”تم کون ہو....!“ یک بیک بت سے آواز آئی اور عمران بوکھلاہٹ میں جیب سے چیونٹم کا پیک نکال کر اسے پیش کرنے دوڑا۔ پھر آتش دان کے قریب جا کر تیزی سے مڑا اور ہونٹوں پر انگلی رکھ کر صفدر کو خاموش رہنے کا اشارہ کیا۔

صفدر تو پہلے ہی سے دم بخود تھا اور سوچ رہا تھا کہ بُرے پھنسے۔ اُسے عمران پر غصہ آنے لگا۔ کیونکہ اُس نے پہلے ہی اس سے کہا تھا۔ کہیں آج وہ کمرہ ہمارے لئے چوہے دان ہی نہ بن جائے۔ لیکن عمران نے پرواہ نہیں کی تھی۔!

دفعتاً صفدر چونک پڑا۔ کیونکہ اُس نے بہری رقاہ کی آواز سنی تھی۔ مگر یہ آواز عمران کے منہ سے نکل رہی تھی وہ بت کے قریب منہ لے جا کر کہہ رہا تھا۔ ”یہ سب ٹھیک ہے۔ پہلے مجھے شبہ ہوا تھا لیکن میں اُسکی مونچھیں اکڑوانے کی کوشش کر چکی ہوں۔ نہیں اکھڑیں... میک اپ نہیں ہے۔!“

”چلو ٹھیک ہے۔!“ بت سے آواز آئی۔ ”اسی طرح محتاط رہو.... کچھلی بار مجھے اُس کی کھانسیوں پر شبہ ہوا تھا۔ اب اپنا سوچ آج کر دو....!“

بت کی آنکھوں کی سرخ روشنی غائب ہو گئی۔ عمران بڑی تیزی سے بت کو ٹٹول رہا تھا۔ پھر اس نے جیب سے چاقو نکالا اور ایک تار کاٹنے لگا جو بت کی پشت سے نکل کر دیوار میں غائب ہو گئی تھی۔ ٹھیک اسی وقت دروازہ کھلا اور بہری لڑکی جوزف کے ساتھ کمرے میں داخل ہوئی۔

صفدر کی پشت عمران کی طرف تھی اس لئے لڑکی کی نظر سب سے پہلے صفدر ہی پر پڑی اور وہ نہ دیکھ سکی کہ عمران کیا کر رہا ہے۔!

ان دونوں کے کمرے میں داخل ہوتے ہی دروازہ بند ہو گیا.... اور لڑکی نے جوزف سے کہا۔

”پکڑو ان چوروں کو.... مارو....!“

لیکن صفدر بھی غافل نہیں تھا۔ دوسرے ہی لمحے میں اس کا ریوالبور نکل آیا اور وہ دونوں جہاز تھے وہیں رہ گئے۔ عمران اس سے لاپرواہ تارکاشے میں مشغول رہا ایسا معلوم ہو رہا تھا جیسے اُسے گرد و پیش کی خبر ہی نہ ہو۔

جوزف اور لڑکی نے اپنے ہاتھ اوپر اٹھائے تھے۔ جب عمران تارکاشے چکا تو لڑکی کی طرف مڑ کر بولا۔ ”قرب آؤ.... میں تمہارے کان میں کھانسون گا۔“ اس کے صرف ہونٹ ہل کر رہ گئے آواز نہیں نکلی۔

”ہاں تم.... بولو گی کیسے کیونکہ اس وقت تمہارے کانوں پر آلہ سماعت کا سیٹ موجود نہیں ہے۔ خیر ہونٹ ہی ہلاتی رہو۔ جب تمہارے ہونٹ ہلتے ہیں تو ایسا معلوم ہوتا ہے جیسے شفق کی پارٹیاں آپس میں کبڑی کھیل رہی ہوں!“

عمران اس وقت اپنی اصلی آواز میں بول رہا تھا اور جوزف کی آنکھیں حیرت کے مارے پاؤں نکلی پڑ رہی تھیں۔

دفعتاً عمران نے اس سے کہا۔

”تم زمین پر لیٹ جاؤ....!“

جوزف نے چپ چاپ تعمیل کی۔ عمران کا میک اپ میں ہونا اُس کے لئے بعید از عقل نہیں تھا کیونکہ وہ اسے کئی دن سے رانا تہور علی کے میک اپ میں بھی دیکھتا رہا تھا۔

”او کوئے تم اتنی بزدلی کیوں دکھا رہے ہو!“ لڑکی جھنجھلا کر بولی۔

”وہ کائیں کائیں نہیں کرے گا۔“ عمران نے مسکرا کر کہا۔ ”اور اگر کرے بھی تو اس کی آواز تمہارے کانوں تک کیسے پہنچ سکتی ہے۔!“

”تو کیا تم مجھے بہری سمجھتے ہو!“ لڑکی بڑے دلاویز انداز میں مسکرائی۔

”جو سمجھتا ہو! اللہ کرے خود اندھا ہو جائے۔“ عمران نے بوڑھی عورتوں کی طرح انگلیاں چٹکا کر کوسنا دیا۔

لڑکی ہنسنے لگی وہ بڑے اچھے موڈ میں معلوم ہوتی تھی۔

”تم کوئی بھی ہو چالاک اور دلچسپ معلوم ہوتے ہو!“ اس نے کہا۔

”اتنا دلچسپ کہ بعض لڑکیاں پیار سے حلوہ کہتی ہیں۔!“

”مگر یہ تمہاری اصل آواز ہے تو مجھے یاد پڑتا ہے کہ اسے میں پہلے بھی کہیں سن چکی ہوں۔!“
 ”اور میں محسوس کر رہا ہوں کہ تم وقت گزارنے کی کوشش کر رہی ہو کیوں....؟ مدد کا
 انتظار ہے۔ ظاہر ہے کہ اس صورت میں مدد ضرور آئے گی جب کہ میں اس بت نمائز انس میٹر کا
 ہار کاٹ چکا ہوں۔!“

لڑکی نے کچھ کہنا چاہا لیکن پھر مضبوطی سے اپنے ہونٹ بند کر لئے۔
 ”ہار کٹنے پر دوسری جانب یقینی طور پر اس کا رد عمل ہوا ہوگا کیوں۔“ عمران مسکرا کر
 بولا۔ ”اس لئے تمہیں مدد کی توقع ہے۔“

لڑکی اب بھی کچھ نہ بولی۔ لیکن وہ بہر حال پُر سکون نظر آرہی تھی۔
 ”تم سمجھتی ہو شاید مجھ سے حماقت سرزد ہوئی ہے جس کا نتیجہ مجھے عنقریب بھگتنا پڑے گا۔
 لیکن یہ تمہاری بھول ہے جب میں نے تار کاٹا ہے اس وقت اس بت کی آنکھیں سرخ نہ تھیں۔!“
 ”کیا مطلب....!“ لڑکی یک بیک چونک پڑی۔

”بت کی آنکھیں سرخ نہیں تھیں۔!“ عمران مسکرایا۔ ”اور دوسری طرف سے کہا گیا تھا کہ
 اب تم سوچ آں کر دو....!“

”تم جھوٹے ہو....!“ لڑکی نے بے ساختہ کہا۔ پھر ایسا معلوم ہونے لگا جیسے یہ جملہ غیر ارادی
 طور پر اس کی زبان سے نکلا ہو۔

”یہ سچ ہے بہری محترمہ....!“ عمران نے اس کی آواز کی نقل اتاری۔ ”میں نے اس سے کہا
 تھا کہ میں مطمئن ہو گئی ہوں۔ یہ لوگ میک اپ میں نہیں ہیں۔!“

لڑکی بوکھلائے ہوئے انداز میں دو چار قدم پیچھے ہٹ گئی۔ وہی نہیں بلکہ جوزف بھی بوکھلا کر
 اٹھ بیٹھا تھا حالانکہ وہ اردو نہیں سمجھتا تھا لیکن آواز کی تو کوئی زبان ہوتی نہیں.... وہ عمران اور
 بہری لڑکی کی آواز میں فرق کر سکتا تھا۔ لیکن اس وقت دونوں آوازوں کی یکسانیت نے اسے گویا
 گدگد کر رکھ دیا۔ وہ دونوں ہاتھوں سے پیٹ دبائے ہوئے بے تحاشہ ہنس رہا تھا۔

”خاموش رہو....!“ لڑکی ہسٹریائی انداز میں چیخی۔ لیکن جوزف بدستور ہنستا رہا۔

”یہ نہیں خاموش رہ سکتا کیونکہ اس وقت اس کا باس اسکے سامنے موجود ہے۔!“ عمران نے کہا۔

اور وہ ایک بار پھر اچھل کر دیوار سے جا لگی۔ تھوڑی دیر تک پلکیں جھپکاتی رہی پھر بولی۔

”میں نہیں سمجھی۔!“

”رانا تہور علی صندوق۔!“ عمران سینے پر ہاتھ رکھ کر تھوڑا سا جھکا۔

”اوہ.... مگر کیوں....!“

”وہ یوں کہ تم جوزف پر ہاتھ صاف کرنا چاہتی تھیں۔ وہ دونوں ہی گدھے میری قید میں ہیں۔ جو آج یہاں آنے والے تھے۔ اگر تم ایک گھنٹہ پہلے انہیں عقبی پارک کی جھاڑیوں میں تلاش کرتیں تو وہ بندھے پڑے ہوئے مل جاتے مگر اب انہیں میرے آدمی لے گئے اور اب تمہارا بھی وہی حشر ہونے والا ہے۔ میں دیکھوں گا کہ وہ بت تمہیں کیسے بچا لیتا ہے۔!“

لڑکی ہنس پڑی پھر ٹھنک کر بولی۔

”جاؤ.... تم نہیں سمجھے۔!“

”ہائیں باپ رائیں....!“ عمران اپنی کھوپڑی سہلا کر بولا۔ ”میں نہیں سمجھا.... سیکریٹری! اب تم سمجھاؤ۔!“

وہ ہنستی ہوئی عمران کے قریب آگئی اور پھر یک بیک سنجیدہ ہو کر دھیمی آواز میں بولی ”تمہارے لئے صرف تمہارے لئے۔ کاش میں تمہیں اپنا دل چیر کر دکھا سکتی۔!“

”ضرور دکھاؤ.... میں نے آج تک چیرا ہوا دل نہیں دیکھا۔ کیسی شکل ہوتی ہوگی۔ میرے خدا! ”میرا مذاق نہ اڑاؤ....!“ اس نے ایسی غصیلی آواز میں کہا جس میں غم کی جھلکیاں بھی تھیں اور پھر وہ صوفے میں اس طرح گر گئی جیسے بہت تھک گئی ہو۔

تھوڑی دیر بعد اس نے درد بھرے لہجے میں کہا۔ ”میں ایک رقصہ ہوں نا.... اگر تم سے قریب ہونے کی کوشش کرتی تو تم یہی سمجھتے کہ میں تمہاری دولت پر ہاتھ صاف کرنا چاہتی ہوں۔!“

”ارے تم میری کھوپڑی پر بھی ہاتھ صاف کر سکتی ہو.... میں فارغ البال ہو جانے میں کچھ سمجھوں گا۔!“

”تم پھر میرا مذاق اڑا رہے ہو۔!“ وہ روہانسی آواز میں چیخی۔

”خیر ہٹاؤ....!“ عمران ہاتھ اٹھا کر بولا۔ ”ہاں تو تم رقصہ تھیں تو پھر....!“

”میں نے سوچا کہ اگر میں جوزف کو تم سے توڑ لوں گی تو تم میرا پیچھا کرو گے۔ اس طرح ایک

دن تم خود ہی مجھ سے قریب ہو جاؤ گے۔!“

”اور اس وقت تم مجھے قریب دیکھ رہی ہو۔“ عمران مسکرایا۔ تھوڑی دیر تک اس کی آنکھوں میں دیکھتا رہا پھر بت کی طرف ہاتھ اٹھا کر بولا۔

”مگر اے پیاری رقا صہ کیا یہ بت تمہارا بندہ نواز.... ار رہی.... طبلہ نواز ہے۔ طبلہ نہیں ہوں گا کیونکہ یہ لفظ ایک ماڈرن آرٹسٹ کے لئے توہین آمیز ہے۔ طبلہ تو دقیانوسی طوائفوں کے وا کرتے تھے۔!“

”اوہ.... ٹھہرو.... میں بتاتی ہوں.... میں نہیں جانتی کہ یہ سب کچھ کیا ہے۔ ہم نے یہ لاریت کرائے پر لی تھی۔ مالک مکان نے اس کمرے کے سلسلے میں ہمیں ہدایت کی تھی کہ ہم اسے کھولیں کیونکہ اس میں اس کا سامان تھا ہم نے وعدہ کیا تھا کہ ایسا ہی ہوگا۔ ایک رات ہم تینوں سو رہے تھے۔!“

”کون تینوں....؟“

”میرے دو بھائی بھی ہیں میرے ساتھ۔ ایک مصور ہے اور دوسرا مکینک۔ ہاں تو اپنے اپنے کمروں میں سو رہے تھے اچانک میری آنکھ کھل گئی۔ میں نہیں بتا سکتی کہ کیسے کھلی تھی۔ بہر حال میں نے جو کچھ بھی دیکھا میری رگوں کا خون سرد کر دینے کے لئے کافی تھا۔ ایک آدمی نظر آیا جس کا چہرہ نقاب میں چھپا ہوا تھا اور اس کے ریوالتور کا رخ میری ہی جانب تھا۔ اس نے ہونٹوں پر انگلی رکھ کر مجھے خاموش رہنے کا اشارہ کیا پھر آہستہ سے بولا دیکھو یہ بغیر آواز کا ریوالتور ہے۔ اگر تمہارے حلق سے ہلکی سی بھی آواز نکلی تو تم ہمیشہ کے لئے سو جاؤ گی۔ جو کچھ میں کہوں اس پر خاموشی سے عمل کرتی رہو۔ پھر اس نے مجھ سے اوپری منزل پر چلنے کے لئے کہا۔ میں نے چپ چاپ اس کے حکم کی تعمیل کی اس نے اس کمرے کا قفل کھولا۔ ہم دونوں اندر آئے میں کمرے کی ساخت پر حیرت زدہ رہ گئی۔ اس بت کی آنکھیں سرخ تھیں اور یہ بڑا بھیانک معلوم ہو رہا تھا۔ دفعتاً بت نے بولنا شروع کر دیا اور مجھ پر غشی سی طاری ہونے لگی۔ میں بُری طرح ڈر گئی تھی مجھے کچھ بھی یاد نہیں کہ بت کیا کہہ رہا تھا۔ پھر کتنی دیر مجھ پر غشی طاری رہی تھی یہ نہیں بتا سکوں گی۔ بہر حال جب میں ہوش میں آئی تو نقاب پوش نے بتایا کہ وہ بت تو ایک قسم کا ٹرانس میٹر تھا۔ اس سے خوف کھانے کی ضرورت نہیں۔ اس کے بعد اس نے مجھے کئی قسم کی دھمکیاں دیتے ہوئے کہا مجھے چند نامعلوم آدمیوں کے لئے یہ کام کرنا ہی پڑے گا۔ لیکن اگر میں نے کسی پر اس کمرے کا

راز ظاہر کیا تو مجھے گولی مار دی جائے گی۔“

لڑکی خاموش ہو کر گہری سانسیں لینے لگی ایسا معلوم ہو رہا تھا جیسے ان واقعات کی یاد بھی اُسے خوفزدہ کر رہی ہو۔ عمران نے پلکیں جھپکائیں اور پوچھا۔

”ان چند نامعلوم آدمیوں کے لئے کام کرتی ہو۔“

”کام کی نوعیت مجھے پاگل کر دے گی۔“ لڑکی اپنی پیشانی رگڑنے لگی۔

”چلو میں بھی تمہارا ساتھ دے دوں گا۔ جلدی سے بتا جاؤ۔ میرے پاس وقت کم ہے۔“

عمران نے اُسے گھورتے ہوئے کہا۔

”مجھ سے کہا گیا تھا کہ کل رات کو فلاں وقت چلی منزل کے فلاں کمرے سے کھڑکی کھول کر

سبز رنگ کا بلب روشن کر دینا۔ پھر بیس منٹ بعد اس کمرے میں آنا یہاں دو آدمی ہوں گے۔ تم

ان سے پوچھنا کیا خبر ہے۔ اگر وہ جواب میں تمہیں مونگ بھلی نہ دکھائیں تو پھر ان سے اس انداز

سے گفتگو کرنا جیسے تم بہت بہری ہو۔ اسی وقت سن سکو گی جب تمہارے کان میں منہ لگا کر چپٹا

جائے۔ گفتگو آتش دان کے قریب کرنا جہاں بت رکھا ہوا ہے۔ پھر جب وہ واپس جانے لگیں تو تم

اُن سے ایک لفظ کہنا اور وہ لفظ ہے تربوز.... شام کا فلاں اخبار روزانہ دیکھتی رہو جس روز بھی اس

میں تربوزوں کے متعلق کوئی اشتہار نظر آئے سمجھ لو کہ اس رات کو پھر وہ دونوں آئیں گے۔ اُن

سے جب بھی گفتگو کرو.... بہری بن کر کرو.... بلکہ ویسے بھی اب مستقل طور پر بہری بن

جاؤ۔ اگر تمہارے بھائی تم سے پوچھیں تو کہو کہ تمہیں اچانک یہ مرض لاحق ہو گیا ہے۔ کانوں میں

آلہ سماعت لگائے رکھا کرو۔ میں اکثر سوچتی ہوں کہ آخر یہ سب کیا ہے۔ میں کیوں بہری ہوں۔

وہ دونوں کون ہیں جو یہاں آیا کرتے ہیں اور مجھے ادھر ادھر کی خبریں سناتے ہیں۔ مجھے اس کا

جواب تو مل گیا ہے کہ میں ان دونوں کے سامنے بہرے پن کا سوا نگ کیوں رچاؤں یہ بت نما

ٹرانس میٹر ہے نا اس کے ذریعے ان کی آواز کسی اور تک پہنچتی ہے۔ اسی لئے مجھ سے کہا گیا ہے کہ

میں بہری بن کر انہیں چیخنے پر مجبور کر دوں.... گفتگو آتش دان کے قریب ہو جس پر بت رکھا

ہوا ہے۔ کچھ بھی ہو میں ان لوگوں سے خوفزدہ ہوں۔ میرے بھائیوں کو ابھی تک ان باتوں کا علم

نہیں ہو سکا۔ میں نے تمہارا سہارا لینا چاہا۔“

”تمہیں سہارا دیا گیا۔“ عمران نے شاہانہ انداز میں کہا۔

”تم کیا کر سکو گے میرے لئے....!“

”تمہیں یہاں سے لے جاؤں گا۔!“

”اس سے کیا فائدہ ہوگا۔!“

”موگ پھلیوں، تربوزوں، مینڈکوں اور چوہوں سے نجات ملے گی۔“

”کیا مطلب....!“ لڑکی چونک کر بولی۔ ”تمہیں چوہوں اور مینڈکوں کا علم کیسے ہوا۔!“

”بوڑھے آدمی کی جیب سے ایک چوہا برآمد ہوا تھا۔ اور ابھی تم نے کسی شام کے اخبار کا حوالہ

دیا تھا مجھے یاد پڑتا ہے کہ میں نے شام ہی کے کسی اخبار میں اس سے پہلے موگ پھلیوں، تربوزوں

اور مینڈکوں سے متعلق اشتہارات بھی دیکھے ہیں اور آج تو چوہے مارنے کی دوا کا اشتہار تھا ہی۔!“

”تم بہت ذہین آدمی ہو....!“ لڑکی نے حیرت سے کہا۔ ”مگر میں یہاں سے کہیں نہیں جاؤں

گی۔ یہیں رہوں گی۔ تم یہیں میری مدد کرو.... جوزف کو میرے ساتھ رہنے دو۔!“

”اگر خوشی سے نہیں جاؤ گی تو زبردستی لے جاؤں گا۔ کیا سمجھیں بہروں کی جنت....!“

”میں چیخ چیخ کر آسمان سر پر اٹھالوں گی۔! تم زبردستی نہیں لے جاسکتے۔!“

”زندہ نہیں جاؤ گی تو مردہ لے جاؤں گا۔ خوب حلق پھاڑو! میں جانتا ہوں کہ یہ کمرہ ساؤنڈ

پروف ہے.... اور تم نے ابھی تک جتنی بکواس کی ہے اس کے ایک لفظ پر بھی یقین نہیں آیا۔!“

عمران نے کہتے ہوئے جیب سے ربڑ کا ایک چھوڑا سا غبارہ نکالا جس میں کوئی سیال چیز بھری ہوئی

تھی۔ قبل اس کے کہ لڑکی سنبھلتی وہ غبارہ اس کی ناک پر پڑ کر پھٹا اور اس کے چہرے پر سرخ رنگ

کاسیال پھیل گیا۔

وہ دونوں ہاتھوں سے چہرہ چھپا کر آگے جھک آئی۔ پھر سیدھا ہونا نصیب نہ ہوا۔ وہ ویسے ہی

جھکی بیٹھی رہ گئی۔

”جوزف....!“ عمران غرایا۔ ”تم اس سے پہلے بھی آدمیوں کی گٹھڑی باندھ چکے ہو گے۔!“

”درجنوں بار.... باس....!“ جوزف خوش ہو کر بولا۔ ”اب میں اسے بتاؤں گا۔!“



دوسری صبح آفس میں ایکس ٹو کے ماتحت پچھلی رات کی بے تکی بھاگ دوڑ کے متعلق گفتگو

کر رہے تھے۔ جو لیا کا موڈ خصوصیت سے بگڑا ہوا تھا۔ وہ کہہ رہی تھی۔

”میں کیفے و کٹوریہ میں کافی رات گئے تک جھک مارتی رہی تھی۔۔۔ اور پھر مجھے وہ سوٹ کیس گھر ہی واپس لانا پڑا تھا۔ میرا خیال ہے کہ اب ایکس ٹو ٹھو کریں کھانا شروع کر دے گا۔ بہت تیزی سے چل رہا تھا۔ و کٹوریہ میں میرے وقت کی بربادی کا یہی مطلب ہو سکتا ہے کہ اس کی کوئی اسکیم پٹ گئی ہے۔!“

”اور ہم دلکشا کے عقبی پارک میں سر پھوڑتے رہے تھے۔!“ تنویر بولا۔
 ”نہ تو اس کھڑکی میں شعلہ دکھائی دیا تھا اور نہ ہم اندر گئے تھے۔ البتہ دو آدمی ضرور نظر آئے تھے۔ جنہوں نے پائپ کے ذریعے عمارت میں پہنچنے کی کوشش کی تھی اور کامیاب بھی ہو گئے تھے۔!“
 ”وہ دونوں کون تھے۔!“ جولیا نے پوچھا۔
 ”یہ تم ہی بتا سکو گی۔۔۔۔!“ تنویر مسکرایا۔

”میں کیا جانوں۔۔۔۔ مجھ سے جو کچھ کہا گیا تھا اس کی اطلاع تمہیں دے دی تھی۔!“
 ”ہم اندھیرے کی وجہ سے ان کی شکلیں نہیں دیکھ سکے تھے۔!“ کیپٹن خاور نے کہا۔
 ”سمجھ نہیں آتا کیا چکر ہے۔!“ جولیا بڑبڑائی۔ ”صفدر بھی غائب ہے اور عمران تو عرصے سے نہیں آیا۔“ دفعتاً فون کی گھنٹی بجی اور جولیا نے ریسیور اٹھا لیا۔
 ”ہیلو۔۔۔۔!“

”لیس جولیا۔۔۔۔ اٹ از ایکس ٹو۔۔۔۔!“ دوسری طرف سے آواز آئی۔ ”شائد تم لوگ سوچ رہے ہو گے کہ پچھلی رات میری کوئی اسکیم فیل ہو گئی ہوگی۔!“
 ”نن۔۔۔۔ نہیں۔۔۔۔ جناب۔۔۔۔!“ جولیا ہکلائی۔
 ”میری کوئی اسکیم فیل نہیں ہوئی۔ تم لوگوں کو محض اس لئے کچھ نہیں کرنا پڑا کہ سارے کام آسانی سے ہو گئے تھے۔!“

”نہیں جناب۔۔۔۔ ہم نے نہیں سوچا کہ آپ کی کوئی اسکیم فیل ہوئی ہوگی۔!“
 ”خیر۔۔۔۔ ابھی وہاں صفدر پہنچے گا تمہیں اس کے ساتھ دانش منزل جانا ہے۔!“
 ”بہت بہتر جناب۔۔۔۔!“

دوسری طرف سے سلسلہ منقطع ہو گیا۔ جولیا نے ریسیور رکھ کر ایک طویل سانس لی۔
 ”کیا قصہ ہے۔!“ تنویر نے پوچھا۔

”میرے خدا.... وہ ہمارے خیال تک پڑھ لیتا ہے!“

”کیوں.... کیا ہوا....؟“

”کہہ رہا تھا.... تم سوچ رہے ہو گے کہ میری کوئی اسکیم فیل ہو گئی ہے!“

تھوڑی دیر کے لئے سناٹا چھا گیا.... پھر چوہان بولا۔ ”پھر اُس نے کیا بتایا!“

”یہی کہ سارے کام آسانی سے ہو گئے تھے اس لئے کسی کو تکلیف نہیں کرنی پڑی!“

”جنم میں جائے سب!“ تنویر میز پر ہاتھ مار کر بولا۔ ”مجھے تو یہ آفس بُری طرح کھل رہا ہے!“

کسی نے اُس کے اس خیال پر رائے زنی نہیں کی۔



صفدر رانا پلس میں تنہا تھا اور شدت سے بور ہو رہا تھا۔ عمران اور جوزف غائب تھے۔ پچھلی رات وہ دونوں اس لڑکی کو نہ جانے کہاں لے گئے تھے۔ صفدر تو عمران کی ہدایت کے مطابق رانا پلس واپس آ گیا تھا۔ لڑکی کو وہاں سے نکالنے کا منظر اسے اب تک یاد تھا۔ بیہوش ہو گئی تھی اور جوزف نے اُسے بڑی بے دردی سے ایک چادر میں اس طرح لپیٹا تھا کہ وہ کٹھڑی سی بن کر رہ گئی تھی اور وہ کٹھڑی اٹھا کر کاندھے پر رکھ لی تھی۔ عمران نے اس سے کہا تھا کہ وہ رانا پلس واپس جائے!

رات اُس نے رانا پلس میں گزاری اور صبح ہی اٹھ گیا۔ جب سے یہاں آیا تھا پوری نیند نہیں لے سکا تھا۔ اس لئے بیکاری کے لمحات میں اونگھنے کے علاوہ اور کوئی شغل نہیں رہ گیا تھا۔ اس وقت بھی وہ اونگھ ہی رہا تھا اور شاید سو بھی گیا ہوتا اگر فون کی گھنٹی نے اس کے ذہن کو جھکولے نہ دیئے ہوتے!

اس نے بُرا سا منہ بنا کر ریسور اٹھایا لیکن دوسری طرف سے ایکس ٹو کی آواز سنتے ہی غنودگی ہوا ہو گئی۔ وہ کہہ رہا تھا۔ ”فورا آفس پہنچ کر جو لیا سے ملو!“

”بہت بہتر جناب....!“ صفدر نے کہا اور پھر دوسری طرف سے سلسلہ منقطع ہو گیا۔

صفدر نے بڑی تیزی سے تیاری شروع کر دی۔ ایکس ٹو کے احکامات پر وہ مشینوں کی طرح حرکت کرنے لگتا تھا۔ وہی نہیں بلکہ ایکس ٹو کے سارے ہی ماتحت اس کے احکامات کو آندھی اور طوفان سمجھتے تھے۔ سات یا آٹھ منٹ کے اندر ہی اندر وہ لباس تبدیل کر کے رانا پلس سے باہر آ گیا۔ لیکن وہ اس وقت بھی رانا تہور علی کے سیکریٹری کے میک اپ میں تھا۔ اس نے سوچا کہ

ٹیکسی میں بیٹھنے کے بعد ہی مونچھیں نکال پھینکے گا۔ اس لئے منہ پر رومال رکھ کر ٹیکسی ڈرائیور سے گفتگو کی تھی اور پھر ٹیکسی میں بیٹھ کر میک اپ بگاڑ دیا تھا۔ اگر یہ نہ کرتا تو شاید منزل مقصود پر پہنچ کر ٹیکسی ڈرائیور کو بیہوش ہی ہونا پڑتا۔

آفس کے قریب اتر کر اس نے ٹیکسی ڈرائیور کو کرایہ ادا کیا اور آگے بڑھ گیا۔ بیٹھتے وقت اس نے اس کے منہ پر رومال ہونے کی وجہ سے مونچھیں دیکھی ہی نہیں تھیں کہ اب مونچھیں غائب ہونے پر اسے بیہوش ہو جانے کے امکانات پر غور کرنا پڑتا۔

صنذر آفس میں داخل ہوا اور جولیا اسے دیکھتے ہی کھڑی ہو گئی۔ پھر جیسے ہی اس نے اپنا بیگ اٹھایا تنویر کھنکار کر بولا۔ ”ایکس ٹو ظلم کرتا ہے اُسے ہم میں سے ہر ایک کو موقع دینا چاہئے۔“

”کیا مطلب....!“ جولیا جھلا کر مڑی۔

”کچھ نہیں....! غالباً وہ تم دونوں کو کسی کام کے لئے کہیں بھیج رہا ہے۔“

”پھر....!“ جولیا نے آنکھیں نکال کر پوچھا۔

”شکوہ کر رہا ہوں ایکس ٹو کی زیادتیوں کا کہ وہ صنذر کو اپنے تجربات میں اضافہ کرنے کا موقع دیتا ہے اور ہم لوگ کھیاں مارا کرتے ہیں۔!“

”سٹ اپ.... ایڈیٹ....!“ جولیا نے کہا اور صنذر کے بازو میں ہاتھ ڈال کر آفس سے باہر نکل آئی اور پھر آفس سے باہر آتے ہی اس کے بازو سے ہاتھ نکال لیا۔ یہ حرکت اس نے تنویر کو اور زیادہ تاؤ دلانے کے لئے کی تھی۔

”تم اس بیچارے کو خواہ مخواہ جھلسایا کیوں کرتی ہو۔!“ صنذر نے ہنس کر کہا۔

”چلو.... تمہیں کہاں جانا ہے۔!“ جولیا نے ایک ٹیکسی کو روکنے کا اشارہ کرتے ہوئے کہا۔

”مجھ سے صرف اتنا کہا گیا تھا کہ میں آفس میں تم سے مل لوں۔!“

”خیر آؤ....!“ جولیا نے کہا اور وہ دونوں ٹیکسی میں بیٹھ گئے۔ پھر اس نے ڈرائیور کو بتایا کہ

انہیں بریملے روڈ پر اترنا ہے۔ صنذر سمجھ گیا کہ دانش منزل کے علاوہ اور کہیں نہیں جانا۔

ایکس ٹو کے ماتحت دانش منزل پہنچنے کے لئے بریملے روڈ ہی پر اترتے تھے اور ریکس اسٹریٹ

سے پیدل گذرتے ہوئے دانش منزل جاتے تھے۔

”تم تھے کہاں۔!“ جولیا نے اس سے پوچھا۔

”میں.... میں تو چھٹی پر تھا....!“ صفدر نے بڑی سادگی سے کہا۔

”نہیں.... تم گھر پر بھی نہیں رہے۔!“

”تو میں یہ کب کہتا ہوں کہ شہر میں تھا۔ میں تو آج ہی صبح یہاں پہنچا ہوں۔ پہنچنے کے تھوڑی

دیر بعد ایکس ٹو کی کال آئی جس نے مجھے تم سے ملنے کی ہدایت دی تھی۔!“

جولیا کے انداز سے معلوم ہو رہا تھا کہ وہ اس بیان سے مطمئن نہیں ہوئی۔ لیکن پھر اُس نے

اس سے اور کچھ نہیں پوچھا۔

تھوڑی دیر بعد وہ دانش منزل میں داخل ہوئے اور اُن کے کانوں میں موسیقی کی آواز آئی۔

رہا کے ساز بج رہے تھے۔ آواز دانش منزل کے وسیع ہال سے آرہی تھی اور پھر جب وہ ہال میں

داخل ہوئے تو کم از کم جولیا کی آنکھیں تو حیرت سے پھیل ہی گئیں کیونکہ عمران ایک بڑی

خوبصورت لڑکی کے ساتھ رہنا ناچ رہا تھا۔

عمران کی ہم رقص انہیں دیکھ کر رک گئی اور عمران بچوں کی طرح ہاتھ ہلا ہلا کر شور مچانے

لگا۔ ”ہلو.... انکل اینڈ آئی.... آؤ.... آؤ.... آؤ تم بھی ناچو....!“

اتنے میں ریکارڈ ختم ہو گیا اور عمران اُسے دوبارہ شروع کرنے کے لئے لڑکی کو چھوڑ کر

گرا مو فون کی طرف دوڑ گیا۔

”یہ کون ہے۔!“ جولیا نے بُرا سا منہ بنا کر پوچھا۔

”پتہ نہیں۔!“ صفدر نے جواب دیا۔ لیکن وہ اسے اچھی طرح پہچانتا تھا۔

بھلا بہری حسینہ بھلانے کی چیز تھی۔ لیکن عمران اس وقت سو فیصدی عمران ہی تھا۔ احمق اور

گاؤدی۔ چہرے پر حماقتوں کے بادل چھائے ہوئے تھے۔ دفعتاً جولیا آگے بڑھی اور اس نے ریکارڈ

پر سے ساؤنڈ بکس اٹھالیا۔

”ہائیں.... ہم ناچنے جا رہے تھے۔!“ عمران نے بچگانہ تحیر ظاہر کیا۔

”یہ کون ہے....؟“ جولیا نے گرج کر پوچھا۔

”بب.... باس کی نئی محبوبہ.... تو ڈاٹتی کیوں ہو۔!“

”گڑبڑ مت کرو....!“ صفدر نے جولیا کا ہاتھ دبا کر آہستہ سے کہا۔

دوسری طرف نہ جانے کیوں بہری رقصہ جولیا کو کڑے تیوروں سے دیکھ رہی تھی۔ اُس

نے عمران کا بازو پکڑ کر جھنجھوڑتے ہوئے پوچھا۔

”یہ کون ہے!“

”آئی....!“ عمران نے کپکپاتی ہوئی آواز میں کہا۔ ”یہ بھی باس کی محبوبہ ہیں!“

صفدر نے دوبارہ ریکارڈ لگا دیا۔ لیکن بہری رقصہ اب ناپنے پر رضامند نہیں معلوم ہوتی تھی۔ جولیا کا موڈ بے حد خراب ہو گیا تھا۔ اس لئے صفدر نے اس کا بازو پکڑ کر دوسری طرف کھینچا اور اُسے دوسرے کمرے میں لا کر بولا۔ ”کیا شروع کر دیا تم نے!“

”وہ یہاں بیہودگیاں کیوں پھیلا رہا ہے!“ جولیا غصے سے کانپتی ہوئی بولی۔

”میں کہتا ہوں اس کی ذمہ داری تم پر تو نہیں عائد ہوتی۔ ظاہر ہے کہ اگر وہ کوئی غلط حرکت کر رہا ہے تو ایکس ٹو کو جوابدہ ہوگا۔ ہمیں تو بس اپنے کام سے سروکار رکھنا چاہئے۔ کیا تم نہیں جانتیں کہ ایکس ٹو نے اسے اپنے طور پر کام کرنے کی آزادی دے رکھی ہے!“

جولیا کچھ نہ بولی لیکن اس کی آنکھیں بدستور سرخ رہیں اور سانس پھولتی رہی۔

اچانک ساز کے ساتھ ہی عمران اور بہری رقصہ کے گانے کی آواز بھی آئی وہ ایک ساتھ گارہے تھے۔

”Then Round and Round We Go!“

”دیکھو....!“ جولیا ہاتھ اٹھا کر بولی۔ ”یہ سب مجھے تاؤ دلانے کے لئے ہو رہا ہے!“

”آخر تمہیں تاؤ دلانے کے لئے کیوں....؟“ صفدر نے حیرت سے کہا۔

”میں نہیں جانتی!“ وہ جھلا کر چیخی۔ ”جاؤ یہاں سے!“

اور پھر وہ میز پر کہنیاں ٹیک کر جھک گئی۔ دونوں ہاتھوں سے اس طرح چہرہ چھپا لیا جیسے یک بیک سرچکرا گیا ہو۔ صفدر چپ چاپ کھڑا رہا۔ اُسے علم تھا کہ جولیا ذہنی طور پر عمران سے بہت قریب ہے۔ لیکن عمران اُسے مذاق میں اڑاتا رہتا ہے۔

”تمہیں کیا ہو گیا ہے!“ صفدر نے آگے بڑھ کر آہستہ سے کہا اور جولیا یک بیک چونک پڑی

سر اٹھا کر صفدر کی طرف دیکھا اور اس کی آنکھوں میں آنسو تیر رہے تھے اور پھر وہ بے تحاشہ ہنس پڑی۔ آنکھوں میں رکے ہوئے آنسو گالوں پر ڈھلک آئے اور وہ ہنستی رہی۔

”میں.... میں شاید پاگل ہو گئی ہوں.... وہ اسی طرح پاگل بنا دیتا ہے۔ وحشی.... جنگلی! حق

آؤ.... آؤ.... چلو چلو ہم بھی ناچیں گے۔“ پھر اس نے جلدی جلدی آنسو خشک کئے۔ لیکن اس دوران میں ہنستی ہی رہی تھی۔!

وہ دوڑتے ہوئے ہال میں آئے اور سازوں کی دھن پر رقص کرنے لگے۔ عمران گاتے گاتے چیخا۔

“Here Lies The Beauty and Duty Both

Ha--Ae Round and Round We Go!”

یہ دونوں کچھ نہ بولے بس ناچتے رہے اور زور زور سے ہنستے رہے۔ یک بیک بھری رقصہ عمران سے ہاتھ چھڑا کر الگ ہٹ گئی اور ریکارڈ پر سے ساؤنڈ بکس اٹھا دیا۔

”تم کیوں میرا دماغ خراب کر رہے ہو۔!“ وہ عمران کی طرف گھونسنہ ہلا کر چیخی۔

”لو دیکھو....!“ صفر ہنس پڑا.... ”اس کا بھی دماغ خراب کر رہے تھے یہ حضرت....!“

جولیا نچلا ہونٹ دانتوں میں دبا کر رہ گئی۔ وہ اُس لڑکی کو توجہ اور دلچسپی سے دیکھ رہی تھی۔

”اوہو.... تم خفا کیوں ہو رہی ہو....!“ عمران گھکھکیا۔

”یہ لوگ کون ہیں۔!“

”کہہ تو دیا کہ سب باس ہی کے آدمی ہیں۔!“ عمران نے جواب دیا۔

”میں یہاں کیوں لائی گئی ہوں....!“ اس نے چیخ کر کہا۔

”میں کچھ نہیں جانتا.... باس نے مجھ سے کہا تھا کہ ان کا دل بہلاؤ، ناچو گاؤ خوشیاں مناؤ۔!“

”میں باہر جاؤں گی۔!“

”کوشش کرو.... ہو سکتا ہے کہ تمہاری تقدیر اچھی ہو۔!“

”کیا مطلب....!“

”ابھی تک ایسا نہیں ہوا کہ کوئی یہاں سے نکل سکا ہو۔!“

”میں شور مچاؤں گی۔!“

”کسی کے کان پر جوں تک نہ رینگے گی سب جانتے ہیں کہ یہاں اس عمارت میں ایک پاگل لڑکی

بھی رہتی ہے۔ ہمارا باس شاندار آدمی ہے کچھ دنوں کے بعد تم بھی اس کی معتقد ہو جاؤ گی۔!“

”رانا کہاں ہے.... میں اُس سے دو دو باتیں کرنا چاہتی ہوں۔!“

”ناممکن ہے.... اب ان سے تمہاری ملاقات نہ ہو سکے گی۔ کیونکہ وہ اپنا کام ختم کر چکے ہیں

اور اب میرا کام شروع ہوا ہے۔ یعنی کہ تمہیں ناچنا سکھاؤں کیونکہ قدم قدم پر تمہارا آگن میوہ ہونے لگتا ہے۔ ویسے دعویٰ یہ ہے کہ گنگی کا ناچ بچا سکتی ہو۔“

”مت دماغ خراب کرو میرا.... مجھے سوچنے دو....!“

”سوچو.... میں نے منع نہیں کیا۔“ عمران نے کہا اور جولیا کی طرف مڑ گیا۔

”تمہیں.... اس لڑکی کے میک اپ میں جوزف کے ساتھ شہر میں چکر لگانے ہیں۔“ اس

نے اس سے اونچی آواز میں کہا۔

”کیا مطلب....!“ لڑکی حلق پھاڑ کر چیختی ہوئی اس کی طرف جھپٹی۔

”ادھر ہٹو....!“ عمران نے بڑی لاپرواہی سے اسے ایک طرف دھکیل دیا اور جولیا سے بولا۔

”جلدی کرو.... میک اپ روم میں جاؤ.... میں آ رہا ہوں۔!“

”تم ایسا نہیں کر سکتے۔“ لڑکی پھر چیختی ہوئی اٹھی۔ ”رانا کہاں ہے اسے بلاؤ۔!“

”خاموش رہو....!“ عمران کا لہجہ خونخوار تھا۔ لڑکی اس کی آنکھوں میں دیکھتی ہوئی پیچھے کھسک

رہی تھی۔ اس کے چہرے پر ہوائیاں اڑ رہی تھیں۔ کیونکہ اب اسے عمران کے چہرے پر حماقت

کے بجائے کچھ اور نظر آ رہا تھا۔ جس کی ہلکی سی جھلک ہی اُسے خوفزدہ کر دینے کے لئے کافی تھی۔

جولیا جو ابھی تک عمران سے دودو چوٹیں کرنے کی سوچ رہی تھی وہ بھی دم بخود رہ گئی۔ صفدر

متحیر تھا۔

”کیا تم نے سنا نہیں؟“ عمران غرایا اور جولیا چپ چاپ دروازے کی طرف مڑ گئی۔ صفدر

وہیں رہا۔ کچھ دیر بعد عمران نے اس سے کہا۔ ”اسے روم نمبر ۵ میں بند کر دو....!“ صفدر کو لڑک

پر بڑا ترس آ رہا تھا۔

”کیا تم نے بھی نہیں سنا....!“

صفدر نے لڑکی کا بازو پکڑا اُسے دروازے کی طرف کھینچنے لگا۔

”کیا تمہیں مجھ پر رحم نہیں آتا۔“ لڑکی نے بلبلاتا کر صفدر سے کہا۔

”نہیں غداروں پر کسی کو بھی رحم نہیں آ سکتا۔“ عمران گرجا۔ ”تم اسی خاک سے اٹھی ہو“

اسی کے خلاف سازش کر رہی ہو۔ کبھی نہیں.... اپنے ہاتھوں سے تمہارے جسم کا ریشہ ریشہ الگ

کر سکتا ہوں۔!“

”میں نہیں جانتی.... اُسے نہیں جانتی.... مجھ پر رحم کرو....!“
 ”مگر تم اُسے نہیں جانتیں تو تم پر ضرور رحم کیا جائے گا۔ لیکن جب تک کہ اس کا ثبوت نہ مل
 جائے تم یہیں رہو گی.... جاؤ....!“

صفدر اُسے کھینچتا ہوا ہال سے نکال لایا۔
 ”یہ تم خود سے نہیں چل سکو گی۔ مجھے کھینچنا ہی پڑے گا۔!“ صفدر نے بھرائی ہوئی آواز میں کہا
 اُسے یہ سب کچھ بہت گراں گزر رہا تھا۔ عمران کو دل ہی دل میں بُرا بھلا کہتا ہوا وہ لڑکی کو ایک
 طرف لے جا رہا تھا۔
 ”ایک منٹ ٹھہرو....!“ لڑکی کراہی صفدر رک گیا۔ وہ رحم طلب نظروں سے اس کی طرف
 دیکھ رہی تھی۔

”یہ کیا ہو رہا ہے.... مجھے کچھ تو بتاؤ....!“ اس نے بڑی بے بسی سے پوچھا۔

”محترمہ.... مجھے کسی بات کا علم نہیں ہے۔!“

”اچھا چلو مجھے کہاں لے جا رہے ہو۔!“

صفدر راہداری میں مڑ گیا۔ لڑکی اسکے ساتھ چلتی رہی۔ صفدر نے اس کا بازو اب چھوڑ دیا تھا۔

”وہ روم نمبر پانچ کے سامنے رک گئے۔!“

”ٹھہرو.... میں سب کچھ برداشت کر لوں گی۔ مگر مجھے کچھ معلوم بھی تو ہو۔ میں ایک
 راقصہ ہوں۔ پچھلی رات ٹائٹ کلب میں ناچ رہی تھی۔ رانا تہور علی نے مجھے اپنی میز پر دعوت
 دی میں نے سوچا کیا حرج ہے۔ میں نے ان لوگوں کے ساتھ زیادہ پی لی۔ پھر مجھے ہوش نہیں رہا
 تھا۔ آج آنکھ کھلی تو خود کو یہاں پایا۔ تم شریف آدمی معلوم ہوتے ہو۔ خدا را مجھے بتاؤ کہ میں یہاں
 کیوں لائی گئی ہوں۔“

صفدر دم بخود رہ گیا۔ اتنا سفید جھوٹ.... پھر اس کہانی پر کیسے یقین کیا جاسکتا ہے جو اس نے
 دلکشا کے ساؤنڈ پروف کمرے میں سنائی تھی۔ لیکن اگر وہ خود بھی عمران کے ساتھ نہ رہا ہوتا تو
 اس وقت اس چالاک لڑکی کی رانا تہور علی والی کہانی پر ضرور یقین کر لیتا۔ اُس کے لہجے یا کہنے کے
 انداز پر جھوٹ کا دھوکہ نہیں ہو سکتا تھا۔

صفدر نے سوچا عمران کے اندازے غلط نہیں ہوتے۔ اس لڑکی پر رحم نہیں کیا جاسکتا۔

اُس نے کچھ کہے سنے بغیر پنڈل گھما کر دروازہ کھولا اور لڑکی کو اندر دھکیل کر پھر بند کر دیا۔ ویسے یہ خود کار دروازے تھے۔ پنڈل کو داہنی جانب گھمانے سے کھلتے تھے اور بائیں جانب گھمانے سے مقفل ہو جاتے تھے اور پھر کتنی لگائے بغیر ان کا کھلنا محال ہوتا تھا۔

صفدر آگے بڑھتا چلا گیا۔ وہ سوچ رہا تھا کہ اُسے یہاں کیوں بلایا گیا ہے؟ جولیا پر عمران بہری لڑکی کا میک اپ کرنے والا تھا۔ اس کے بعد اس سے کیا کام لیتا۔ صفدر اس کا اندازہ نہیں کر سکا۔ بہری لڑکی اور عمران کی گفتگو سے تو صاف ظاہر ہو گیا تھا کہ اس نے اُسے بت نما ٹرانس میٹر بولنے والے کا پتہ نہیں بتایا۔ صفدر سوچتا رہا اور اس کے ذہن میں ایک بے نام سی خلش بنی رہی۔ کبھی کبھی اداسی بن کر اس کی رگ و پے میں سرایت کرتی چلی جاتی۔

وہ میک اپ روم میں نہیں گیا۔ عمران نے اُسے بلایا بھی نہیں تھا۔ وہ عمارت میں ادھر ادھر گھومتا رہا۔ ایک جگہ اُسے ایک ایسا منظر دکھائی دیا کہ ایک پل کے لئے اسے اپنی سانسیں حلق میں اٹکتی محسوس ہونے لگیں۔

دو آدمی ایک بڑی کھڑکی کے جنگلے پر لگے کھڑے نظر آئے تھے۔ کمرہ باہر سے مقفل تھا انہوں نے وحشت زدہ نظروں سے صفدر کی طرف دیکھا اور پھر سر جھکا لئے۔ شروع سے اب تک کی ساری داستان چشم زون میں صفدر کی سمجھ میں آگئی.... وہ اور عمران انہیں دونوں آدمیوں کے میک اپ میں دلکشا پہنچے تھے اور بہری رقاہ سے گفتگو کی تھی۔ مگر یہ دونوں آدمی بھی دائرہ منزل کے قیدی ہی ہو سکتے تھے۔ تو کیا ان دونوں کی رسائی صرف بہری رقاہ ہی تک تھی اگر بات نہ ہوتی تو اس آدمی کا پتہ انہیں دونوں سے مل گیا ہوتا۔ بہری رقاہ کی نوبت ہی نہ آتی تب پھر یہ بھی ممکن تھا کہ بہری رقاہ بھی اس آدمی کی شخصیت سے ناواقف ہو.... لیکر عمران.... عمران آخر اس پر کیوں مصر تھا کہ وہ اسے جانتی ہے۔

صفدر وہاں نہیں رکا۔ تھوڑی دیر تک ٹہکتا رہا پھر ایک خالی کمرے میں جا بیٹھا۔ اس کا ذہن مختلف قسم کے خیالات کی آماج گاہ بنا رہا۔

پھر تقریباً ایک گھنٹے بعد عمران دکھائی دیا جس کے ساتھ جولیا بھی تھی۔ لیکن بہری رقاہ کے روپ میں اُس نے اپنے اخروٹوں کی سی رنگت والے بال تک سیاہ رنگ میں رنگوا دیئے تھے۔ آنکھیں نہاڑ نہاڑ کر دیکھنے کے باوجود بھی نہیں کہا جاسکتا تھا کہ وہ بہری رقاہ نہیں ہے۔

”مگر اس کی طرح اردو تو نہیں بول سکو گی!“ جولیا کہہ رہی تھی۔ ”اور پھر اس کی آواز کی نقل اتارنا بھی میرے بس سے باہر ہے۔!“

”سنو....!“ عمران ہاتھ اٹھا کر بولا۔ ”تمہیں اپنے ہونٹ سختی سے بند رکھنے ہوں گے تم کسی کی باتوں کا جواب نہیں دو گی کسی کی طرف متوجہ نہیں ہو گی۔ آوازوں پر چوکو گی نہیں۔ کیا سمجھیں....! یہ لڑکی بہرے پن کا مظاہرہ کرتی رہی ہے۔ لہذا تم کسی کی بات سن ہی نہ سکو گی تو جواب دینے کا سوال کہاں پیدا ہوتا ہے۔“

”پھر مجھے کرنا کیا ہو گا۔!“

”تفریح.... سیر سپاٹے پورے شہر میں گھومتی پھر دو۔ کبھی پیدل کبھی ٹیکسیوں میں۔ جوزف تمہارے ساتھ نہیں ہو گا۔ میں نے اسکیم بدل دی ہے۔ اگر تم سے کوئی کچھ پوچھنا چاہے تو صرف آنکھیں نکال کر سر کو استفہامیہ انداز میں جنبش دینا ہونٹ نہ کھلنے پائیں۔ زبان نہ ہلنے پائے۔!“

”آخر مقصد کیا ہے....؟“

”مقصد ایکس ٹو سے پوچھو....!“ عمران آنکھیں نکال کر بولا۔

”اے تم دھونس کس پر جماتے ہو.... ہوش میں رہنا....!“

”اس سے زیادہ مجھے اور کچھ نہیں کہنا....!“ عمران نے خشک لہجے میں کہا اور کمرے سے نکل گیا۔ لیکن پھر پلٹ آیا اور ہاتھ اٹھا کر بولا۔ ”ایک بات اور.... اگر کوئی تمہیں کہیں لے جانا چاہے تو چپ چاپ اُس کے ساتھ چلی جانا خواہ وہ تمہیں جہنم ہی میں کیوں نہ لے جائے۔ یہ ایکس ٹو کا حکم ہے۔!“



جولیا دل ہی دل میں جھلستی پھر رہی تھی۔ کوئی تک بھی ہو آخر کسی کام کی۔ اُسے عمران پر بڑی شدت سے غصہ آرہا تھا۔ مقصد بھی اس کی سمجھ میں نہیں آیا تھا۔ وہ پورے حالات سے آگاہ ہوتی تو شاید اتنا اندازہ تو کر ہی لیتی کہ یہ طریق کار اُسے کس سمت لے جائے گا۔

وہ ایک ریسٹوران میں کچھ دیر بیٹھی رہی پھر اٹھ گئی باہر نکلی.... ایک ٹیکسی لی اور میونسپل گارڈن کی طرف روانہ ہو گئی۔

عمران.... عمران.... وہ سوچ رہی تھی.... اُسے پاگل بنا دے گا۔ آخر وہ اس کے متعلق

سوچتی ہی کیوں ہے۔ جہنم میں جائے۔ کچھ اور سوچنا چاہئے۔

اس نے عمران کو اپنے ذہن سے نکال پھینکنے کے لئے میونسپل گارڈن کے بندروں کے متوجہ سوچنا شروع کر دیا اور پھر یک بیک اسے ہنسی آگئی۔ اسے یاد آیا کہ ایک بار عمران بندروں کے کٹہرے کے قریب کھڑا بندروں کو منہ چڑھاتا ہوا دیکھا گیا تھا۔

اُوہ.... پھر وہی عمران.... اس نے جھلاہٹ میں اپنی پیشانی پر گھونہ مار لیا۔ پھر چونک کر چاروں طرف دیکھنے لگی کہ کہیں کسی نے دیکھا تو نہیں۔ خیال آیا کہ ڈرائیور نے عقب نما آئینے میں اس کی یہ حرکت ضرور دیکھی ہوگی اور اُسے پاگل ہی سمجھا ہوگا۔

”عمران کے بچے تم سے خدا ہی سمجھے....!“ وہ دانت پیس کر بڑبڑائی۔

”جی بیگم صاحب....!“ ڈرائیور چونک کر بولا۔

”تم سے ناخیں بولا۔!“ وہ وحشیانہ انداز میں چیخی.... ٹوٹی پھوٹی اردو تو بول ہی لیتی تھی ڈرائیور پھر خاموش ہو گیا۔

اب جولیا سوچ رہی تھی اس سے یہ کیا حماقت سرزد ہو گئی۔ اس سے تو کہا گیا تھا کہ وہ ہونٹ بند ہی رکھے گی۔ مگر یہ کم بخت.... عمران خدا اُسے غارت کرے!

میونسپل گارڈن میں وہ اتر گئی یہاں بلا مقصد ٹہلنا ہی تھا۔ اس نے بھی سوچا کہ اب یہیں رُک دے گی کون شہر میں چاروں طرف دھکے کھاتا پھرے۔ خصوصیت سے تو کسی کام کے لئے نہیں گیا تھا اور نہ مقامات کا تعین کیا گیا تھا۔

وہ تھوڑی دیر تک ٹہلتی رہی اور پھر ایک ہا کر سے شام کا اخبار خرید کر ایک بیچ پر بیٹھ گئی۔ ویسے وہ دیر سے محسوس کر رہی تھی کہ اس کی نگرانی کی جا رہی ہے۔ اچانک ایک آدمی اس کے قریب رک گیا۔

”کیا میں یہاں بیٹھ سکتا ہوں۔!“ اس نے پوچھا۔

جولیا سر اٹھائے بغیر جھلائے ہوئے لہجے میں ”نہیں۔!“ کہنا ہی چاہتی تھی کہ اُسے ابھرے پن کا خیال آ گیا اور وہ بدستور سر جھکائے اخبار دیکھتی رہی۔

اجنبی نے اس کا شانہ چھو کر اُسے مخاطب کرنے کی کوشش کی اور وہ بے ساختہ اچھل پڑی۔ ”بد تمیز.... کون ہو تم....!“ اس نے غصیلے لہجے میں کہا۔ لیکن آواز بلند نہیں ہونے

فی اور یہ جملہ انگریزی میں ادا کیا گیا تھا۔ جسے بیساختگی ہی پر معمول کیا جاسکتا تھا۔ مگر جیسے ہی
دولہ کو عمران کی ہدایت یاد آئی اسے اپنی بوکھلاہٹ پر افسوس ہوا۔

”ارے تم مجھے نہیں پہچانتیں....!“ اجنبی مسکرا کر بولا۔

”کیا....؟“ جولیانے بہروں کے سے انداز میں پوچھا۔

اس نے گارڈن سے باہر چلنے کا اشارہ کیا۔

جولیا سوچنے لگی کہ اب اسے کیا کرنا چاہئے۔ وہ اُسے اشارہ کر کے پھانک کی طرف مڑ گیا تھا۔

آخر جولیانے یہی فیصلہ کر لیا کہ اسے بھی اٹھنا ہی چاہئے۔ شاید ایکس ٹونے کسی پر ہاتھ ڈالنے کے
لئے یہ جال پھیلایا ہے۔!

وہ پھانک سے گزر کر سڑک پر آئی۔ اجنبی شاید اسی کا منتظر تھا۔ اس نے ایک چھوٹی سی دین کی

طرف اشارہ کیا جس کا پچھلا حصہ کھلا ہوا تھا۔ دین اتنی ہی چھوٹی تھی کہ اس کے پچھلے حصے پر رکھے

ہوئے لکڑی کے ایک بڑے صندوق نے ساری جگہ گھیر لی تھی۔ اجنبی نے اگلی سیٹ کا دروازہ کھول

کر بیٹھنے کا اشارہ کیا۔ جولیا چپ چاپ اندر جا بیٹھی اور وہ بھی اس کے برابر ہی بیٹھ کر انجن اسٹارٹ

کرنے لگا۔ پھر دین چل پڑی۔ وہ خاصی تیز رفتاری دکھا رہی تھی۔ جولیانے محسوس کیا کہ اس کا

ساتھی اسے شہر سے باہر لے جانے کی کوشش کر رہا ہے۔ لیکن وہ خاموش بیٹھی رہی اور اس نے بھی

اس کو مخاطب کرنے کی کوشش نہیں کی تھی۔ شہر سے باہر نکلتے ہی جولیانے محسوس کیا کہ دین کا

تغاقب کیا جارہا ہے۔ لیکن اس نے اپنے چہرے پر کسی قسم کا بھی جذباتی تغیر پیدا نہ ہونے دیا۔

پھر یک بیک تغاقب کرنے والی کار دین سے آگے نکل آئی اس کی رفتار کچھ ایسی بے ڈھنگی

تھی جیسے اس کا ڈرائیور اسے دین کی راہ میں حائل ہی رکھنا چاہتا ہو.... اور یہ حقیقت بھی تھی کہ

جولیا کا ساتھی انتہائی کوششوں کے باوجود بھی دین کو اس کار سے آگے نہ نکال سکا۔ جب وہ چاہتا کہ

دین کو آگے نکال لے جائے اگلی کار کسی قدر ترچھی ہو جاتی تھی۔ کئی بار تو ایسا لگا کہ بس اب

دونوں ٹکرائیں۔

دفعۃً عقب سے طویل سائرن کی آواز آئی۔ جولیانے مڑ کر دیکھا یہ ایک بہت بڑا ٹرک تھا اس

کا ڈرائیور بھی شاید ان گاڑیوں سے آگے ہی رہنا چاہتا تھا جولیا کے ساتھی نے رفتار کم کر کے اپنی

دین کنارے کر لی۔ اگلی کار والا بھی غالباً ٹرک کو راستہ دینا چاہتا تھا۔

ٹرک دونوں سے آگے نکل گیا یہ عام ٹرکوں کا ڈیوڑھا ضرور رہا ہو گا اور چاروں طرف سے بند بھی تھا۔ کچھ دور جا کر اچانک وہ اس طرح ترچھا ہوا کہ جولیا کے ساتھی کو پورے بریک لگانے پڑے وین جڑ چڑا ہٹ کے ساتھ رک گئی اگر ایسا نہ ہوتا تو دونوں کی ٹکر بڑی تباہ کن ثابت ہوتی۔
کار نہ جانے کیسے پیچھے رہ گئی تھی۔

ٹرک بھی رک گیا۔ اچانک کچھلی کار سے دو آدمی کودے اور جھپٹ کر وین کے قریب آئے اور پھر ایک ریوالور جولیا کے ساتھی کی کنپٹی پر جا لگا۔

جولیا ان دونوں کو آنکھیں پھاڑ پھاڑ کر دیکھ رہی تھی۔ ان میں سے ایک کو بھی نہ پہچان سکی ویسے خیال یہی تھا کہ یہ اسکے ساتھی ہی ہوں گے۔ لہذا اگر وہ میک اپ میں ہیں تو انہیں پہچاننے سوال ہی نہیں پیدا ہوتا۔ ان میں سے ایک کے ریوالور کی نال اجنبی ساتھی کی کنپٹی پر تھی اور اے ہاتھ اسٹیرنگ پر سے ہٹ گئے تھے اور آنکھیں اس طرح پھیل گئی تھیں جیسے سکتے ہو گیا ہو۔
”چپ چاپ بیٹھے رہو....!“ ریوالور والا غرایا۔

ٹرک سے دو آدمی نکل کر اس کا پچھلا ڈھکنا نیچے گرا رہے تھے۔ کچھ دیر بعد ڈھکنا کھل کر سڑک پر ٹک گیا۔

”وین ٹرک پر چڑھالے چلو....!“ ریوالور والے نے جولیا کے اجنبی ساتھی سے کہا لیکن جو نے اپنے چہرے سے یہ نہیں ظاہر ہونے دیا کہ اس نے اس کے الفاظ سنے تھے۔

وین حرکت میں آئی اور ڈھکنے پر سے گذرتی ہوئی ٹرک کے اندر جا ٹھہری۔ جولیا کو یقین کہ اب ڈھکن بند کر دیا جائے گا۔ اس کے تصور ہی سے اس کا دم گھٹنے لگا اور اُسے ایک بار پھر عمار پر تازہ آگیا۔ ایسی اوٹ پٹانگ تدبیریں وہی کرتا ہے۔ آخر اس کی کیا ضرورت تھی۔ کیا یہ اکیلا آدمی یونہی نہیں پکڑا جاسکتا تھا۔ مگر نہیں وہ عمران ہے۔ بھلا اس موقع پر حماقت سے کیوں باز رہے جولیا سوچتی اور جھلستی رہی پھر اسے اس گدھے اجنبی پر بھی غصہ آنے لگا جو کسی بے بس بیوہ طرح ہاتھ پر ہاتھ دھرے بیٹھا تھکے ہوئے چوپایوں کی طرح ہانپ رہا تھا۔ اس ڈیوٹ کو پکڑ کے لئے اتنی درد سہی مول لی گئی تھی۔ جولیا کو عمران کی عقل پر رونا آنے لگا ایڈیٹ....! کہیں کا! آپ کی منطق ہی نرالی ہوتی ہے۔ وین سمیت پکڑ کر لے جائیں گے۔ بدھو.... پتہ نہ اسے وقت اور انرجی کی بربادی میں کیا مزہ آتا ہے۔ ٹرک کا پچھلا ڈھکنا بند ہوتے ہی گھپ اندر

پا۔

”کیا تم مر گئے ہو!“ جولیا نے اجنبی ساتھی سے جھلا کر کہا۔ اتنے میں ٹرک حرکت میں آگیا۔۔۔
 کی طرف سے کوئی جواب نہیں ملا تھا۔ ویسے جولیا نے محسوس کیا کہ وہ اب اور تیزی سے
 رہا ہے۔ جولیا نے اپنے وینٹی بیک سے پستول نکال کر اس کے بائیں پہلو سے لگا دیا اور بولی۔
 ”گدھے۔۔۔ اب تمہاری چٹنی بن جائے گی۔ خبردار چپ چاپ بیٹھے رہنا ورنہ ٹریگر دب
 ے گا۔ سیفٹی کیج ہٹا ہوا ہے۔!“

اس نے اجنبی کی کپکپاہٹ محسوس کی اور بے ساختہ ہنس پڑی۔
 ”تم جیسے گدھوں کے لئے تو میں تنہا کافی تھی۔!“
 اب بھی وہ کچھ نہ بولا۔

”جہنم میں جاؤ۔۔۔!“ جولیا نے برا سامنہ بنا کر کہا۔ آج کا کھیل اُس کے لئے بڑا مایوس کن
 ثابت ہوا تھا۔

ٹرک پتہ نہیں کب تک چلتا رہا۔ جولیا وقت کا اندازہ نہیں لگا سکی تھی۔

پھر جب ٹرک چلتے چلتے اچانک رکا تو اس کا سر چکر اگیا۔

اندھیرا ہی اس کا باعث تھا۔ کچھ دیر بعد پچھلا ڈھکنا گرنے کی آواز آئی اور تازہ ہوا کا ایک
 لٹکا جولیا کے جسم سے مس ہوا۔۔۔ اور اس کے بعد پھر اسی گھٹن کا سامنا تھا۔

”وین بیک کر کے نیچے اتار لاؤ۔!“ کہا گیا۔ جولیا نے غیر ارادی طور پر پستول پھر وینٹی بیک
 مائل کیا۔ اجنبی نے انجن اشارت کر کے وین بیک کی اور جولیا کانپ کر رہ گئی۔ آخر یہ لوگ
 کیا حماقت کر رہے ہیں۔ کیا سمجھوں پر عمران کی الٹی کھوپڑی مسلط ہو گئی۔ اگر وین کا پیہرہ ڈھکنے پر
 کسی جانب نیچے پھسل گیا تو کیا ہوگا۔

لیکن وین ڈھکنے پر سے اتر کر صحیح و سلامت زمین پر ٹھہری تھی۔ جولیا نے چاروں طرف
 دیکھا دوڑائیں۔ وہ ایک اجازت دیرانے میں تھے اور سورج غروب ہونے والا تھا۔

”نیچے اترو۔۔۔!“ ایک آدمی نے گرج کر کہا۔

”حد ہو چکی حماقتوں کی۔!“ جولیا بھر گئی۔ ”کس گدھے نے تمہاری عقلیں چرا لی ہیں۔ ارے
 مابدھو کے لئے اتنا طوفان۔۔۔ اسے تو میں ہی ٹھیک کر سکتی تھی۔!“

”چپ رہو سور کی بچی۔!“ ریو الور والا غریبا۔ ”کیا تم یہ سمجھتی ہو کہ ہمیں دھوکہ دینے میں کامیاب ہو گئی۔!“

جولیا کی آنکھیں حیرت سے پھیل گئیں۔ اس کے محکمے کا کوئی آدمی اس کے لئے ایسے ناٹائز الفاظ استعمال کرنے کی جرأت نہ کر سکتا تھا۔

پھر ریو الور والے نے ایک آدمی سے کہا۔ ”اس وین کے نمبر رجسٹر میں تلاش کرو۔!“ وہ آدمی ٹرک کے اگلے حصے کی طرف چلا گیا۔

”بہری رقاہ کہاں ہے۔!“ ریو الور والے نے اچانک نرم لہجہ اختیار کرتے ہوئے پوچھا۔ مخاطب جولیا سے تھا۔

”میں ہوں.... میں ہی ہوں.... مجھے پہچانو....!“ جولیا احمقانہ انداز میں مسکرائی۔

”تمہارا لہجہ غیر ملکیوں کا سا کیوں ہے۔!“

”میں آج کل اسی کی مشق کر رہی ہوں۔!“ جولیا نے جواب دیا۔

”خیر تو اس وقت یہ مشق ختم کر دو.... ہم اردو میں گفتگو کریں گے۔!“

اس تجویز پر جولیا بوکھلا گئی۔

ریو الور والے کی مسکراہٹ سے سفاکی جھلک رہی تھی۔ اس نے جولیا کے اجنبی ساتھی سے کہا۔ ”اب تم بھی کچھ بکو اس شروع کر دو.... وقت کٹے گا۔!“

”مم.... میں تو.... میں تو بڑی.... مم.... مصیبت میں پھنس گیا....!“ وہ ہانپتا ہوا ہلکایا۔ ”کس مصیبت میں....!“

”میں نہیں جانتا کہ یہ عورت کون ہے.... میں تو.... میں تو....!“

اتنے میں وہ آدمی آگیا جو کسی رجسٹر میں وین کے نمبر تلاش کرنے کے لئے گیا تھا۔

”وین.... میونسپل گارڈن کے چڑیا گھر کی ہے۔!“ اس نے ریو الور والے سے کہا۔ ”اس میں مردہ جانور ڈھوئے جاتے ہیں۔!“

”اس وقت بھی اس پر رکھے ہوئے صندوق میں ایک ولائٹی لومڑی کی لاش موجود ہے۔؟“ ہاں۔!“ اجنبی نے کہا وہ اب بھی ہانپ رہا تھا۔

”تم نے ابھی کہا تھا کہ تم اس عورت کو نہیں جانتے۔!“

”جی نہیں آج سے پہلے کبھی میں نے اس کو دیکھا تک نہیں۔!“

”پھر یہ تمہارے ساتھ کیسے سفر کر رہی تھی۔!“

”خدا کی قسم جناب.... میں سمجھا تھا شاید یہ جنگل کی سیر کرنا چاہتی ہیں۔ میں لومڑی کو پھینکنے کے لئے شہر سے باہر جا رہا تھا۔ قسم لے لیجئے۔ میں پولیس والوں سے کبھی جھوٹ نہیں بولتا۔ آپ انہیں سے پوچھ لیجئے کہ میں نے ان کی شان میں کوئی گستاخی تو نہیں کی۔ میونسپل گارڈن میں ٹہل رہی تھیں۔ مجھے دیکھ کر مسکرائیں میں نے انہیں اشارے کئے اور یہ میرے ساتھ گاڑی تک چلی آئیں۔ میں لومڑی پھینکنے جا رہا تھا۔ اُف فوہ.... یقین کیجئے تھا نیدار صاحب! انہیں سے پوچھ لیجئے۔“

پھر جولیا سے انگریزی میں بولا۔ ”آپ خاموش کیوں ہیں۔ خدا را بولئے۔ ورنہ کسی چکر میں پھنس کر میں نوکری سے بھی ہاتھ دھو بیٹھوں گا۔!“

”میں اسے نہیں جانتی۔!“ جولیا نے براہِ سامنہ بنا کر کہا۔

”میں تم سے اس کے علاوہ اور کچھ نہیں معلوم کرنا چاہتا کہ بہری رقصہ کہاں ہے۔!“ ریوالور والے نے مسکرا کر کہا۔ اُس نے یہ جملہ اردو میں ادا کیا تھا۔ جولیا نے مفہوم تو سمجھ لیا لیکن اردو ہی میں جواب دینے کی ہمت نہیں پڑی کیونکہ اس کی اردو خاصی اوٹ پٹانگ ہوتی تھی اُسے جیس جیس میں دیکھ کر ریوالور والے نے کہا۔

”کیا تم یہ چاہتی ہو کہ تمہیں تمہاری اصلی صورت پر لایا جائے۔!“

”جولیا پر یہ بُرا وقت تھا۔ اس دوران میں پہلے وہ سمجھی تھی کہ یہ اجنبی وین ڈرائیور اس کے ساتھیوں ہی میں سے ہو گا۔ کوئی بھی خاور، صفدر یا چوہان جو قد و قامت اور جسم کے اعتبار سے قریب قریب ایک ہی سے تھے۔ لیکن اب اُسے اس کی طرف سے بھی مایوسی ہو گئی تھی۔ وہ تو میونسپل گارڈن کے مردہ جانور ڈھونے والا نکلا تھا۔

دفعۃً ایک چھوٹی سی کار تیزی سے آتی ہوئی دکھائی دی۔ بالکل ایسا ہی معلوم ہو رہا تھا جیسے وہ ان پر ہی چڑھ آئے گی۔ اُسے ڈرائیو کرنے والا غالباً کوئی انتہائی بے جگر اور لا پرواہ آدمی تھا۔

کار رک گئی اور ڈرائیور کی سیٹ سے ایک ایسا آدمی اُترا جس کے چہرے پر گھنی سیاہ ڈاڑھی تھی۔ مونچھیں اتنی گنجان تھیں کہ ہونٹ چھپ کر رہ گئے تھے۔ آنکھوں پر تاریک شیشوں کی عینک تھی۔ جولیا نے محسوس کیا کہ چاروں نامعلوم آدمی اس کی آمد پر کچھ بوکھلا سے گئے ہیں۔

آنے والا جولیا کو بڑی توجہ اور دلچسپی سے دیکھ رہا تھا۔

دفعۃً اس نے ہاتھ اٹھا کر بھرائی ہوئی آواز میں کہا۔ ”یہ لڑکی میک اپ میں ہے۔!“
جولیا نے سوچا یہ کمبخت بھی انہیں میں سے معلوم ہوتا ہے۔ آخر اسکے ساتھی کہاں جا رہے۔
اب وہ تعداد میں پانچ ہو گئے تھے۔

اچانک جولیا کے اجنبی ساتھی نے قریب کھڑے ہوئے آدمی کے ریوالور پر ہاتھ ڈال دیا اور بڑی پھرتی سے پیچھے ہٹ کر چھلانگ لگائی۔ چھلانگ کیا لگائی تھی اچھل کر ریوالور والے کے سینے پر ایک لات رسید کی تھی۔ وہ کراہ کر الٹ گیا۔ اجنبی نے ایک فائر کیا اور نئی آنے والی کار کا ایک پہیہ بیکار ہو گیا۔ پھر ان لوگوں کے سنبھلنے سے پہلے ہی اس نے دوسرا فائر جھونک دیا اس بار ریوالور کی نال کارخ ٹرک کے ایک پہیے کی طرف تھا۔ نتیجے کے طور پر ٹرک کا بھی ایک پہیہ بیکار ہو گیا۔
پھر ان میں سے کوئی چھوٹی کار کے پیچھے جا چھپا اور کوئی ٹرک کی اوٹ میں ہو گیا۔ انہوں نے دراصل پوزیشن لی تھی۔ کیونکہ دوسرے ہی لمحے میں پے درپے فائروں سے سارا میدان گونج اٹھا۔
اجنبی جولیا کو دین کے پیچھے کھینچ لے گیا تھا۔

اس نے بھی کار اور ٹرک کی جانب فائر کئے۔ حالانکہ جولیا کے وینٹی بیگ میں پستول تھا لیکن اس وقت اُسے بھی نہ سوچھی۔

فائر ہوتے رہے اور جولیا چپ چاپ بیٹھی رہی۔ دفعۃً اجنبی دین کے نیچے ریگ گیا اب وہ زمین پر اوندھا پڑا فائر کر رہا تھا۔ کچھ دیر بعد کار کے پیچھے سے کوئی چیخا۔ شاید اجنبی کی کسی گولی نے کام کیا تھا۔

اب فائر اور زیادہ تیزی سے ہونے لگے تھے۔ جولیا اجنبی کے متعلق سوچ رہی تھی کہ آخر اسے اتنے بہت سارے رائیفل کہاں سے مل گئے۔ چھینے ہوئے ریوالور میں تو زیادہ سے زیادہ چھ گولیاں رہی ہوں گی لیکن چھ کی تعداد تو بہت پیچھے رہ گئی تھی۔

یک بیک اجنبی بھی حلق پھاڑ کر چیخا اور اس طرف سناٹا چھا گیا لیکن دوسری طرف سے کسی نے پکار کر کہا تھا۔ ”لڑکی خود کو ہمارے حوالے کر دو ورنہ تمہارا بھی یہی خشر ہو گا۔!“

دوسری طرف سے اب فائرنگ نہیں ہو رہی تھی۔ اب جولیا کو اپنا پستول یاد آیا لیکن اس سے پہلے ہی اس پر قابو پالیا گیا۔ اندھیرا پھیلنے لگا تھا۔

گنجان ڈاڑھی والے نے اپنے ساتھیوں سے کہا۔ ”میں لڑکی کو اپنے ساتھ لے جا رہا ہوں۔ تم گاڑیوں کو درست کرو!“

جولیا سوچنے لگی کہ کاش خود اس نے دین ہی کا ایک پیہہ برباد کر دیا ہوتا۔ ڈاڑھی والے نے اس کا ایک بازو پکڑ کر اُسے دین کی طرف کھینچا اور وہ بے بسی سے دین کی اگلی سیٹ پر جا بیٹھی۔ وہ جانتی تھی کہ اس وقت کسی قسم کی بھی جدوجہد احمقانہ ہی ہوگی۔ ویسے وہ اپنے آدمیوں کو نمری طرح کوں رہی تھی۔ خصوصیت سے عمران نشانہ تھا۔

دین حرکت میں آگئی اور جولیا نے سوچا کہ میونسپل گارڈن والے کی لاش بھی پکچل کر رہ گئی ہوگی۔ تھوڑی دیر بعد دین ویرانے کی ایک چھوٹی سی عمارت کے سامنے رکی اور ڈاڑھی والا اُسے کھینچتا ہوا اتر گیا۔ وہ عمارت میں آئے یہاں بالکل سناٹا تھا۔ بڑے کمرے میں تین کیروسین لیپ روشن تھے۔ جن کی روشنی کمرے کے لئے کافی تھی۔

”کھیل ختم ہو گیا!“ اچانک جولیا نے اپنی پشت پر آواز سنی پھر وہ دونوں ہی چونک کر مڑے۔ دروازے پر میونسپل گارڈن کے مردہ جانور ڈھونے والا کھڑا تھا۔ اس نے ریوالور کو جنبش دے کر کہا۔ ”ہاتھ اوپر اٹھا دو....!“

”تم نہیں.... تم اس کی ڈاڑھی نوچ ڈالو....!“ اُس نے کہا اور اس بار تو جولیا اس کی آواز سن کر چونک ہی پڑی۔ کیونکہ یہ عمران کی آواز تھی۔

جولیا کسی بھوکے شیرنی کی طرح ڈاڑھی والے پر جھپٹ پڑی اور آن کی آن میں اس کی مصنوعی ڈاڑھی کا صفایا کر دیا۔

”آخاہ.... کیپٹن واجد....!“ عمران نے مضحکہ اڑانے والے انداز میں کہا۔ ”بریو.... ونڈر فل.... جولی ڈارلنگ اس کی جیب سے ریوالور بھی نکال لو....!“

جولیا نے اس کی جیبیں ٹٹولیں.... لیکن ریوالور تھا ہی نہیں۔

”اب تم ہٹ جاؤ....!“ عمران نے اپنا ریوالور جیب میں ڈالتے ہوئے کہا۔ جولیا بڑی تیزی سے ہٹ گئی اور کیپٹن واجد تیر کی طرح عمران پر آیا۔

جولیا نے محسوس کیا کہ کیپٹن واجد بھی کمزور آدمی نہیں ہے۔ پہلے ریلے میں تو وہ عمران کو دیوار تک رگید لے گیا تھا۔ لیکن پھر دیوار سے ٹک کر عمران نے سنبھالا لیا.... اور وہ دونوں ہی

وحشی درندوں کی طرح لڑنے لگے۔

جولیا کو پھر عمران پر تاؤ آگیا۔ کیونکہ یہ اس کی ایک قطعی غیر ضروری حرکت تھی۔ آخر ریوالور جیب میں کیوں ڈال لیا تھا۔ اس سے اسے کور کئے رہتا اور وہ کہیں سے رسی تلاش کر لاتی اور کیپٹن واجد کے ہاتھ باندھ دیئے جاتے۔

جدوجہد جاری رہی کبھی عمران اُسے رگید دیتا اور کبھی وہ عمران کو۔ جولیا محسوس کر رہی تھی کہ واجد اس لڑائی کو طول دینے کی کوشش کر رہا ہے۔ ہو سکتا ہے کہ اُسے وہاں سے اس وقت کسی اور کے بھی پہنچنے کی توقع رہی ہو۔

اُسے یاد آیا کہ اس کے ہینڈ بیگ میں پستول موجود ہے۔ اُس نے وہاں میدان میں اُسے بیگ سے نکالنا چاہا تھا لیکن پھر موقع نہیں ملا تھا اور وہ لوگ بھی کچھ اس طرح بوکھلائے ہوئے تھے کہ نہ تو انہوں نے اس سے ہینڈ بیگ چھینا تھا اور نہ ہی اس کی تلاشی لی تھی۔

اُس نے پستول نکال لیا اور انہیں الگ ہو جانے کا حکم دینے ہی والی تھی کہ عمران کا ایک بھرپور گھونسا کیپٹن واجد کی کینٹی پر پڑ ہی گیا۔ ادھر وہ زمین پر گر اور ادھر عمران اُسے چھاپ بیٹھا۔ کمرے پر گہری خاموشی مسلط ہو گئی۔

دوسرے دن وہ سب دانش منزل کے ساؤنڈ پروف کمرے میں اکٹھا تھے۔ ان میں عمران بھی تھا اور ٹرانس میٹر پر ایکس ٹو کی بھرائی ہوئی آواز آرہی تھی۔ عمران نے پہلے ہی بلیک زبرد کو پوری رپورٹ لکھ کر دے دی تھی اور وہ اس وقت ایکس ٹو کا رول ادا کر رہا تھا۔ وہ کہہ رہا تھا۔

”ہاں تو یہ دونوں آدمی جن کے ہمیں میں عمران اور صفدر دلکشا میں داخل ہوئے تھے عرصہ سے میری نظروں میں تھے۔ جب میں نے دیکھا کہ ان کی مصروفیات کا مقصد یوں سمجھ نہ آئے گا تو میں نے انہیں پکڑ والیا۔ ان پر جبر کیا گیا تب انہوں نے بتایا کہ وہ ایک نامعلوم آدمی کے لئے ایک حیرت انگیز کام کر رہے ہیں جس کی نوعیت خود ان کی سمجھ میں بھی نہیں آئی تھی بعض آدمیوں کا تعاقب کرنے کی ہدایت ملتی تھی۔ وہ ان کے بارے میں رپورٹ مہیا کر کے بہری رقاہ تک پہنچاتے تھے۔ بہری رقاہ تک کیوں اسی گم نام آدمی تک پہنچاتے تھے۔ طریقہ یہ تھا کہ وہ انہیں آتش دان تک لے جاتی تھی۔ بہری اس لئے بنی تھی کہ وہ ٹرانس میٹر کے قریب چچ کر بولیں اور ان کی کہی ہوئی باتیں دوسری طرف ٹیپ ریکارڈر پر واضح طور پر ریکارڈ ہو سکیں۔

دوسری طرف ریسوننگ سیٹ سے ایک خود کار ٹیپ منسلک تھا جیسے ہی اُدھر سے کسی قسم کی آواز پہنچتی تھی وہ خود بخود چلنے لگتا تھا۔ اگر ٹیپ ریکارڈر کا مسئلہ نہ درپیش ہوتا تو وہ بہری نہ بنتی اور نہ انہیں چیخ کر ہی گفتگو کرنی پڑتی۔ مگر کوئی ہر وقت تو ٹرائس میٹر کے قریب بیٹھا نہیں رہ سکتا۔ اس لئے اس سے ایک ٹیپ ریکارڈر منسلک کر دیا گیا تھا تاکہ اُدھر سے ہونے والی باتیں بعد میں بھی سنی جاسکیں اور یہ انتظام بھی اس لئے کیا گیا تھا کہ وہ نامعلوم آدمی بذات خود دونوں کی آوازیں سن سکے۔ غالباً اسے شبہ تھا کہ کہیں کبھی کوئی دوسرا نہ ان کے بھیس میں وہاں گھس آئے۔ چونکہ پہلے عمران کو اس بات کی حقیقت نہیں معلوم تھی اس لئے وہ زیادہ محتاط نہیں تھا۔ نتیجہ یہ ہوا کہ وہ نامعلوم آدمی اس کے متعلق شے میں مبتلا ہو گیا۔ اس لئے عمران صاحب اتنی جلدی کامیاب بھی ہو گئے ورنہ کامیابی کے انتظار میں جگ بیت جاتے۔ شے کی بناء پر وہ سامنے آ گیا۔ ہاں یہ بھی سنتے چلو کہ دلکشا کا وہ ساؤنڈ پروف کمرہ اسے کرایہ پر حاصل کرنے کے بعد ہی بنایا گیا تھا۔ اصل مالکوں کو اس کا علم تک نہیں ہو سکا تھا۔ اب تم لوگ ان سرخ ٹائی والوں کے متعلق سوچ رہے ہو گے اور سب سے بڑا سوال تو یہ ہے کہ آخر یہ کیپٹن واجد ہے کون....!

”ٹھہرو.... اب میں داستان کے اسی حصے کی طرف آ رہا تھا۔ سرخ ٹائیوں والے ملٹری کی سیکریٹ سروس سے تعلق رکھتے تھے۔ اُن کے سپرد ایک کام کیا گیا تھا جو انہیں ایک غیر ملک میں انجام دینا تھا۔ کیپٹن واجد نہیں بلکہ کوئی اور جس کا سراغ ابھی تک نہیں مل سکا۔ اس سازش کی جڑیں دور دور تک پھیلی ہوئی ہیں۔ فی الحال ایک ہی خاص آدمی ہاتھ لگا ہے.... اور وہ ہے کیپٹن واجد اور تمہیں یہ سن کر حیرت ہوگی کہ کیپٹن واجد بھی خود ہماری ہی ملٹری سیکریٹ سروس کا ایک عہدہ دار ہے۔ ہاں تو آج کل وہ ان سرخ ٹائیوں والوں کے پیچھے تھا۔ اس دن جو آدمی جہاز کی میڑھیوں سے گر کر مرا تھا اس کی موت زہر سے واقع ہوئی تھی۔ وہ ملک سے باہر جا رہا تھا اور اُسے ایک اہم کام انجام دینا تھا۔ اس کے پاس فوجی نوعیت کے بہت ہی اہم کاغذات تھے جن کے راز کمانڈر انچیف یا سیکریٹ سروس کے چیف کے علاوہ اور کسی کو نہیں معلوم تھے۔ کیپٹن واجد نے اُن کاغذات کو اڑالینا چاہا۔ نتیجے میں اس بیچارے کی لاش جہاز کی میڑھیوں کے نیچے پڑی ہوئی تھی۔ عمران نے جاکیر دار ٹائٹ کلب میں بھی دھوکا کھایا تھا۔ وہ سمجھا تھا کہ مرنے والے کا سوٹ کیس صحیح ہاتھوں میں پہنچ گیا ہے۔ لیکن وہ کیپٹن واجد کے آدمی تھے۔ ملٹری آفیسر کے بھیس میں سرخ

ٹائی والے سے سوٹ کیس ہتھیا لے گئے۔ کاغذات اسی سوٹ کیس میں تھے۔ کیپٹن واجد کے لئے کام کرنے والے کیپٹن واجد کو ڈاڑھی ہی والے بہروپ میں پہچان سکتے تھے۔ اگر وہ کبھی ان کے سامنے کیپٹن واجد کی حیثیت سے آتا تو وہ اُسے کسی عام راہ گیر سے زیادہ اہمیت نہ دیتے۔ اس نے چالاکی کی تھی کہ غداری کے کاموں کے لئے اپنے محکمے ہی سے کام کرنے والے منتخب نہیں کئے تھے۔ وہ سب باہر کے ہیں اور اسے مسٹر خان کے نام سے جانتے تھے۔ ان کا طریق کار ایسا تھا کہ اس پر مشکل ہی سے ہاتھ ڈالا جاسکتا۔ کبھی اس کی شخصیت منظر عام پر ہی نہ آتی.... اگر وہ بوکھلا نہ گیا ہوتا۔ اس رات اُسے ٹیپ ریکارڈر پر کوئی پیغام نہیں ملا تھا۔ جب عمران نے بت نما ٹرانس میٹر کے تار کاٹ دیئے تھے۔ اسی چیز نے اُسے دلکشا کی طرف رجوع کیا۔ لیکن وہاں سے بہری رقاہ بھی غائب ہو چکی تھی۔ اسے تشویش ہی نہیں ہوئی بلکہ وہ بوکھلا گیا ادھر بہری رقاہ اس آدمی کا نام اور پتہ نہیں بتانا چاہتی تھی.... لہذا عمران نے میری اسکیم کو عملی جامہ پہنایا پھر جو کچھ بھی ہوا ہے تم جانتے ہی ہو۔ میں پہلے ہی سے جانتا تھا کہ اس نامعلوم آدمی کو بہری رقاہ کی تلاش ہوگی۔ اس لئے اس سے بہتر موقع پھر کبھی ہاتھ نہیں آئے گا۔ اُس کے آدمی جولیا کے پیچھے لگ گئے۔ مگر محض میک اپ سے شخصیتیں تو نہیں بدل جایا کرتیں۔ چال ڈھال بدستور رہتی ہے۔ عادات پر قابو پانا بہت مشکل ہوتا ہے۔ انہیں شبہ ہو گیا کہ وہ نقلی رقاہ ہے۔ لہذا انہوں نے سوچا کہ اُسے پکڑ لیں۔ اس طرح وہ ان آدمیوں سے واقف ہو سکیں گے۔ جو ان کے کاموں میں روڑے اٹکانے کی کوشش کر رہے تھے۔ عمران صاحب نے جب یہ دیکھا کہ اس کے گرد نگرانی کرنے والوں کی بھیڑ بڑھتی جا رہی ہے تو انہوں نے ان کا اشتیاق بڑھانے کے لئے جولیا سے چھیڑ چھاڑ شروع کر دی۔ ان لوگوں نے سوچا چلو ایک آدمی بھی نظروں میں آیا۔ پھر عمران صاحب میونسپل گارڈن کی گاڑی لے بھاگے جس کے صندوق میں لومڑی کی لاش بھی موجود تھی اور تمہیں یہ سن کر شاید مسرت ہو کہ انہوں نے اپنا تھوڑا سا وقت مردہ لومڑی کے ساتھ بھی گزارا ہے۔ جب فائرنگ ہو رہی تھی اس وقت یہ چیخ مار کر مر گئے.... اور وہ لوگ اتنے زور سے بدحواس تھے کہ انہوں نے ان کی خبر لینے کی بھی زحمت گوارا نہیں کی تھی۔ بس فرض کر لیا تھا کہ چیخ کا مطلب گولی لگنا ہے اور گولی لگنے کے بعد کون بچا ہے۔ اندھیرا تو پھیل ہی گیا تھا۔ یہ حضرت چپ چاپ داخل صندوق ہوئے ان کا بیان ہے کہ لومڑی ملائم تو ہوتی ہے لیکن بدبودار چیز ہے۔

رہیں....! اور اینڈ آل....!“

عمران آنکھیں نکال نکال کر ٹرانس میٹر کو گھونسنہ دکھا رہا تھا۔

”یہ دیکھو بھئی.... عمران ہی عمران کے قصیدے ہوتے ہیں۔!“ تنویر جل کر بولا۔

”اے تم خود مر جاؤ.... تمہارا خود قصیدہ پڑھا جائے۔!“ عمران نے غصیلے لہجے میں کہا۔

”کیا بات ہوئی....!“ صفدر بولا۔

”اب اتنا گھامڑ بھی نہیں ہوں کہ قصیدہ نہ سمجھوں۔ جو لوگ مر جاتے ہیں ان کا قصیدہ پڑھا

جاتا ہے۔!“

”ارے.... وہ مرثیہ ہے بڑے بھائی....!“ صفدر ہنس پڑا۔

”نہیں قصیدہ....!“ عمران گردن ہلا کر بولا۔

”شرط لگائیے گا....!“

”ارے میں نے ان کے قصیدے بہت پڑھے ہیں۔ وہ کیا نام ہے.... کیا کہتے ہیں اُسے۔ یعنی

لہ بازار جا رہے ہیں.... کیا لینے.... ارے وہی مثلاً اگر کچھ سامان لانا ہے بازار سے تو کیا کہیں

گے۔ کہ کیا لینے جا رہے ہیں.... چلف.... اُدا.... سلف سلف.... کے سودا سلف....

نودا.... صاحب.... کے مرچے خوب پڑھے ہیں میں نے۔!“

”مرچے نہیں قصیدے....!“ چوہان نے کہا۔

”کیا جھگڑا ہے....!“ جولیا نے پوچھا۔

”یہ لوگ کہہ رہے ہیں کہ ایک لومڑی تمہارے ساتھ اور ایک لومڑی کیپٹن واجد کے

ساتھ۔“ عمران نے مسکسی صورت بنا کر کہا۔

”کون بد تمیز کہتا ہے!“ جولیا اکھڑ گئی۔

عمران نے تنویر کی طرف اشارہ کر دیا۔

”میں تمہاری گردن توڑ دوں گا۔!“ تنویر غرایا۔

”ذرا توڑ کر دیکھو گردن....!“ عمران نے جولیا کی طرف اشارہ کر کے انگریزی میں کہا۔

”بیٹھی تو ہے سامنے! ہے ہمت.... اٹھو....!“

”میں تمہیں منہ لگانا پسند نہیں کرتی۔!“ جولیا نے تنویر سے کہا۔

”تمہاری بھی عقل خبط ہو گئی ہے۔!“ تنویر آنکھیں نکال کر بولا۔

”میں تمہاری آنکھیں نکال لوں گی۔!“ جولیا کھڑی ہو گئی۔

”ارے نہیں جانے دو....!“ عمران بولا۔ ”اگر تم نے اس کی آنکھیں نکال لیں تو اس کے گلے

میں ہارمونیم ہو گا اور ہاتھ میرے کاندھے پر.... درد کی خاک چھانی پڑے گی۔!“

تنویر عمران کی طرف جھپٹا.... ادھر جولیا نے پستول نکال لیا۔

”خدا کی قسم اگر تم اس کے قریب بھی آئے تو گوئی مار دوں گی۔!“ اس نے کہا۔

بات بڑھتے دیکھ کر خاور اور چوہان تنویر کو باہر نکال لے گئے۔ عمران کسی ایسے مسکین بچے کی طرح کھڑا تھا جس کی ماں اس کے لئے پڑوسن سے لڑ پڑی ہو۔